


---

# ABAHEBERE,

## ICIPANDWA CANTANSI

---

 Kabili ukupela i—icinono...Ndetontonkanya takwaba icintu icawamisha, kuli ine, ukucila fye Icebo. “Icitetekelo cisa mukumfwa, kabili ukumfwa Icebo cakwa Lesa.”

<sup>2</sup> Pa nshiku shapali Citatu, nalimo pa nshiku shapa Mulungu, kumo kulongana kwapa Mulungu, ukupela kacema ukutushako fye panono, icili ena alefwaikwa cena nganshi, kabili natontonkenye nalimo ifwe kuti twasenda fye Ibuku muli Baibele. Ifwe twalecita filya, kabili inshita shimo twaleikala umwaka pali cena.

<sup>3</sup> Ndeibukisha inshita imo twalikele umwaka utuntulu pe Buku Iya Kusokolola. Lelo, owe, mwe, ifintu ifyo twasambilile, kabili ifyo cena cali icawama! Elyo twalibwelelemo no kusenda Ibuku lyakwa Daniele, atemwa Ibuku Iya Kutendeka, atemwa Ukufuma, kabili no kusenda fye lyena, icipandwa ne cipandwa, kabili lyena lyakakile fye Baibele yonse capamo. Owe, nalitemwa fye cilya!

<sup>4</sup> Pantanshiko panono, ifwe tuli nokusenda i...Nga Shikulu atwalilila ukutupala kabili twatwalilila ukulaya, ifwe tuli no kuya fye muli fimo ifyashika nganshi ifintu muno, ifyashika nganshi. Kabili ifwe tuli no kuya fye pa cifulo cimo ne cibiye, ukupita mu Malembo, pamo na cena.

<sup>5</sup> Kabili nalitemwa ukulenge Lembo ukupashanya ne Lembo. Ulya e musango cilingile ukubelamo. Cena caba fye cimo icikope icikalamba icaemba. Kabili muli ili Buku Ilyo ifwe tulesoma, twalaisa tuye mu, owe, ipusukilo, no kundapwa kwa Bulesa, ne fipeshamano, no luse. Kabili, owe, ifintu fyonse fileishila umu.

<sup>6</sup> Kabili nalimo Ilyo nafika ku cifulo uko ine ningasangwa mu kulongana...Nshikwata fye Ilyo ndi no kuba mukulongana, ukwitwa mukulongana, pantu nshikwete nangu cimo icatantikwa mpaka naumfwa fye ukutungululwa ukucite cintu cimo. Kabili cilya nalimo kuti caba Ilyo tacilaba ulucelo, ine nalimo kuti naya ku California, kulya ku Maine atemwa ku cifulo cimo, kulya fye uko Ena enganjita. Ulya e mulandu wine nshitantika ayakalamba, amabulendo ayatali, pantu teti ncite cilya. Bukapyunga bwandi tabwaba muli ulya musango, kabili bwena bwali ibela fye.

<sup>7</sup> Kabili nombamba ninjisa ku nga'nda mukutushako fye panono. Nalilufya amapaundi amakumi yabili, muli uku kulongana

---

---

kwa kulekelesha. Kabili Munyina Mercier na Munyina Goad baciminina, pakashita akapitapo, kabili bacitila, “Munyina Branham, ndamona ico ucita. Iwe ulaposako amano yobe yonse muli cena.”

<sup>8</sup> Natile, “Ulya e musango fye iwe wingacitilamo icintu icalungama ica mulimo wakwa Shikulu, caba ukubika icintu icili conse ico ukwete kuntanshi fye kuli Kristu; amaka yobe yonse, umweo obe onse, umutima obe onse, amano yobe yonse, icintu fye icili conse ico ukwete.” Ilyo ulecita icintu icili conse, cicite mu busuma nga teifyo wicicita nakalya, mwamona, cileke fye cibe. Iwe uli no kuba Umwinakristu, bike fintu fyonse ifyo ukwete kuli Kristu, cilya cili, inshita yobe, italanta lyobe, ifintu fyobe fyonse.

<sup>9</sup> Ukumona fye uyu muntu wacaice. Ulya mukashi obe, Munyina Burns, nifyo fine, ulya ulelisha no kwimba kulya, balya abaupana abacaice. Kabili—kabili cena tacili ni piano, nangula cena ukuba organ, lelo cena cilimba ica musango umo, bena balekata twena no kutinta twena, no kucitila icintu cimo Shikulu. Nga kuti mwacita cilya, no kwimba, cilya caba, ukunonke myeo. Citeni icintu cimo, te mulandu. Nga imwe—imwe kuti mwalisha umunsoli, cisuma, lisheni umusoli. Citeni fye icintu cimo. Peleni fye ubunte atemwa citeni icintu cimo ica ku Bufumu bwakwa Lesa. Conse ico mukwete, cibikeni mukubomfiwa mu mulimo wakwa Lesa.

<sup>10</sup> Nomba, ifwe twalaesha ukwikala inshita itali nganshi, pantu ninjishiba umulimo wenu. Imwe mulingile ukubuka ulucelo celo. Kabili ndaya mukulunga utupale cila lucelo. Nalamweba fye icishinka. Cilya eco ndecita. Cilya eco njishila ku nga’nda, caba ukutushako panono. Kabili e ico ndabuka, nalimo folokoloko, kabili ukuya kunse mu mitengo kabili, cisuma, ukulungako panono fye no kuya mukulala. Kabili ine ndebweshwa kumo kulya ukufina nakabili, e ico ndi no kutusha fye, panuma yakashita, nga imwe. . . Shikulu ngasuminisha. Kabili ifintu fyonse fili fye bwino.

<sup>11</sup> Cisuma, nomba, ifwe twalakupukula muma Baibele yenu. Ndefwaya imwe ukuleta ama Baibele yenu cila nshita ya bushiku, ukutila imwe. . . ngefyo mwingacita. Nga umo muntu nabulisha ifinono, kuti kwaba umuntu umo ulefwaya ukukonkelesha ne fya kubelenga, natukwata yamo kuno, ifwe kuti twakwata ba. . . bamo bakafwilisha ukuyapela. Uuli onse ulefwaya imo? Cisuma, imyeni fye ukuboko kwenu.

<sup>12</sup> Ndesunguka nga Munyina. . . Doc, isa kuno no kusenda aya ma Baibele. Iwe nawiminina mupepi kulya, na Munyina Burns. Bushe co cilifye bwino, Burns? Nacimumfwa ukusosa. . . [Munyina atila, “Conrad.”—Ka.] Cinshi? [“Conrad.”] Conrad. Nacimwita. . . Ndeba ngo ulekwata ubwafya no kumfwa,

nalimo, Munyina Neville. Musango nshi natalile ukukwata ishina lya Burns? Nalishiba icinso ca mwaume, kabili ine tekuti fye, nacifilwa fye ukwita ishina lyakwe.

<sup>13</sup> Kabili namwishiba, ilyo wakulilako panono, ndasanga icintu cimo, cintu cakosa nganshi kuli ine ukubelenga iyi Baibele. Kabili napata fye ukutontonkanya palwa kufwala amakalashi, kukubelenga Baibele.

<sup>14</sup> Lelo, kuno tekale sana, natontonkenye natendeke ukupofula. Kabili nalile ukuyamona Sam. Kabili Sam atile, “Bill, nshishibe.” Atile, “Ndi no kukuteyanisha fye ukulanshanya na umo uwaishibisha.”

<sup>15</sup> Nalile ku Louisville. Cena cilingile cali ubufwayo bwakwa Shikulu. Umo uwaishibisha uwalumbuka; nindabako ishina lyakwe nombamba. Lelo ena alibelengele ibuku lyandi. Kabili atile, “Nga ukatala ukubwelelamo ku Africa, ndefwaya nkaye nobe.” Atile, “Kabili nga iwe. . . Balya bantu abena Africa balikutemwa.” Kabili atile, “Balisubila nganshi mufyabwanga, maka maka no mwele, ukutendeka ukuputaula. E ico,” kabili, “Ndefwaya ukupela imyeshi mutanda iya bumi bwandi, kukutumbula kwa fibubi ne fintu, kuli i. . . muli bumishoni.” Kabili atile, “Nga kuti twaya capamo, kabili nga kuti wasanga ububile kuli bona, nga filya.” Atile, “Lyena nga balikwete ifibubi ne milimo ya menso,” atile, “Kuti natemwa fye ukupela fye cena, ubupe fye, imyeshi mutanda iya cena.” Kabili nindabako inshita ntali iyo ulingile ukulolela pa kulanshanya na wene.

<sup>16</sup> Kabili twalikele mucipinda icinono kabili cilya calikwete inono—inono inyali iyakashika ukusanikilamo, kunuma kulya mu cipinda ca mfifi. Cinshi, ine kuti nabelenga filye filembo. Cena casosele amakumi yabili pa makumi yabili. Kutu nabelenga yena ulubali lumbi. Kabili ena aseseshe cena pe kumi limo na fisano pe kumi limo na fisano, kabili ine kuti nabelenga yena. Kabili abikile cena pe kumi ne kumi, kabili ine kuti nabelenga yena. Atile, “Cisuma, tapali icabipisha na menso yobe.”

<sup>17</sup> E ico alikwete akakumwenako akanono. Ena abikileko akacela akanono kunuma kulya, akantu akanono, namwishiba. Filya ifya kumwenako ifyakale, ni banga abatala ukwibukisha fyena? Ifwe twalelelekesha muli fyena, ukulolekesha pa fikope, nga filya fine fye. Kabili atile, “Bushe kuti wabelenga cilya?”

“Ee, mukwai.”

Atile, “Mbelengelako cena.”

<sup>18</sup> Cakwete i, owe, iciputulwa conse, nalimo nga *filya*. Nalitendeke, ukubelenga cena; ena atendeke ukucifumyapo, nga *filya*, ukulacepelako no kucepelako. Ena aishileisa nge *fi*, nalilekele. Atile, “Kuti nakweba icintu cimo, iwe walicila amakumi yane.”

Natile, “Ee, cilya cishinka, imyaka ingi ukucilapo.”

<sup>19</sup> Atile, “Musango nshi ucitilemo cena?” Atile, “Iinso lya muntu, mucifyalilwa, ilyo ukwete myaka ya kufyalwa amakumi yane, kwati imishishi yobe ilaba iyamfwi, kabili na fimbipo, ilinso lilapapatala.” Atile, “Nomba, nga mwaikala inshita itali nganshi, cilya cikesabwelelamo nakabili.” Atile, “Kulya kumona kwa cibili, efyo bakwita. Lelo,” atile, “umuntunse, nalimo imyaka yakufyalwa amakumi yane, bena bali mucine. . .” Atile, “Tapali nangu cimo icalubana na menso yobe.”

<sup>20</sup> Ine kuti—ine kuti namona ilye mishishi nga yena yali panshi, no kuifumya kuli ine, lelo palamina kuli ine. . . Kabili atile, “Nomba, ulebelenga Baibele yobe,” atile, “Iwe ulaitalusha ukufuma kuli iwe.” Atile, “Panuma yakashita, ukuboko kobe takwakabe ukwalepa nganshi, mpaka iwe tekuti—tekuti ukufishe apatali nganshi ukusenda cena.”

<sup>21</sup> Kabili e ico ena ampingile amagalashi, kabili iciputulwa capesamba iwe kuti, caba icakubengelako. Atile, “Nomba, mu cintamba cobe. . .” Atontonkenye nali umo uwaaba kuno bakashimikila abacindama, namwishiba. Kabili e ico atile ukutila i. . .imwe. . .iciputulwa capa mulu caba fye igalashi lye windo ilyaseka, igalashi ilyaseka fye. Kabili iciputulwa ca pesamba calikwata cimo icapala nge catelela muli yena, cilya kuti nabelenga yena mupepi, namwishiba, nga *filya*. E ico nalipata fye ukuyafwala; ndacita.

<sup>22</sup> Kabili nomba, mukusambilisha kwa Baibele, kabili ninkwata Icipingo Cipyu muno bushiku. E ico cena cili. . . Ninkwata icakwa Collins Icipingo Cipyu. Yena yakwata ifilembo ifikulu ifyalimaga. Lelo nomba, ilyo nabwekela muli iyi imbi, ine—ine limbi ningile ukuya kuli bena abanandi abakale, kabili—kabili ukuba ngo wakubelenga muli yena. Lelo conse efyo cili, ine—ndi uwansansa ukutila ninkwata icintu cimo, ine—ine nalyo line kuti nabelenga. Kabili—kabili—kabili conse ico nkwete, ndi no kupela umuntu onse icintu conse ico ninga cita, ku bukata bwakwa Lesa, ndesubila ukutila Ena ali no kufumyapo ilye mimonekele ya bukote. Teti mulombe Wene ukufumyapo icimo candi. Ine. . . Namwishiba, cilya e cintu fye cimo ifwe bonse tulingile ukucita. Ifwe tulingile ukupita muli cilya. Kabili ninjishiba nshili mulumendo umunono nge fyo naleba, ukwiminina kuno kucintamba. Ndi nemyaka ya kufyalwa amakumi yane na cinekonse conse. Kabili tontonkanyeni fye, imyaka naimbi ibili, cikaba imyaka ya kufyalwa amakumi yasano, Munyina Mike.

<sup>23</sup> Mwe, tekuti fye nsetekele fye cena! Ine fye. . . Nshatalile ukwishiba ukutila nalicila amakumi yabili mpaka nalimo imyaka ibili iyapitapo. Cilya cishinka. Cilya cishinka. Ine

fye...Te kuti fye nce tekele cena. Kabili nomba ine—ine... Cena cintu cakosa kuli ine ukucetekela mpaka ilyo nalolekeshe mu magalashi, kabili yena ine—ninjishiba cena eflyo cili, lyena. Lelo—lelo ukulalolekesha fye, ndeumfwa fye bwino nganshi nge fyo natala ukumfwa mubumi bwandi, kabili ndetasha pali cilya, naco. Amalumbo yonse yabe kuli Lesa.

<sup>24</sup> Nomba, ifwe tulesoma Ibuku lya BaHebere. Cena caba... Owe, lyena lyaba ni limo ilya shika nganshi, ama Buku aya nonkesha nganshi aya Baibele. Ndemweba, lyena li Buku ilyo mucine lili... nga Lesa asumininsha, kabili twaisafye muli ici, ndecetekela tuli nokusanga ifyawamisha nganshi mpaka tuli no kubilikisha fye amalumbo yakwa Lesa inshita yonse. Kabili nomba ine...

<sup>25</sup> Ibuku lya BaHebere, mucine ifyo Lyena lyaba, Lyena lyalingilwe ukulembwa na Paulo Washila, kalemba umukalamba nganshi uwa Baibele, ndemoni, isonde lyatala ukukwata, kunse kakwa Shikulwifwe Yesu Kristu. Kabili Paulo alepatula i...Nomba, Paulo ali ni kafundisha wa Baibele umwine mwine; cilya cili, Icipingo ca Kale. Lilya lyali e Buku fye lyeka ilyo lyalembelwe lilya, lyaleitwa Baibele. Kabili ena aleesha ukulangisha ku BaHebere, ukupatulula Icipingo ca Kale no kulangisha Icipingo ca Kale ukuba icishingwa atemwa icipasho ca Cipyia.

<sup>26</sup> Palya pene ifwe kuti twaikasha pa mushilwa wa nga'nda no kwikala imyeshi itatu palya pene pali lilye tontonkanyo limo, palya pene. Ukubwekela kunuma, nga kuti twapilibula mu ma Baibele yesu nomba, mucine ifwe tuli mu BaHebere, icipandwa ca 1. Lelo nga kuti twabwekela mu Kusokolola, icipandwa ca 12, imwe muli no kumona cena mukupwililika nakabili, ifyo ifinshingwa. Nga...imwe mwebakwete amapensulo yenu no kulemba Amalembo. Mu ba Heb-...

<sup>27</sup> Mu Kusokolola 11, tulesanga ukutula Yohane, pa Cishi ca Patmo, amwene umwanakashi naiminina mulwelele, kabili ena akwete akasuba pa mutwe wakwe kabili umweshi pe samba lya nkasa shakwe. Kabili umwanakashi ali mukushikitika, no mwana ku kufyalwa. Wene aishile fyala umwana mwaume. Incingwe'na icakashika caliminine, kukulya umwana lilya line fye ilyo afyelwe. Kabili u—umwana aiketwe mu Mulu, kabili umwanakashi abutukile mu matololo uko akushiwe pa nshita, inshita, kabili hafu ya nshita, atemwa ukwakanya kwa nshita.

<sup>28</sup> Nomba, umwanakashi aiminineko ulukuta, kabili Umwana uo ena afyele ali ni Kristu. Umweshi pe samba lya nkasa shakwe cali mafunde, kabili akasuba pa mulu wa mutwe wakwe cali kusenamina. Intanda ikumi limo na shibili mucilongwe cakwe cali abatumwa ikumi limo na babili. Kabili kulya e kwali, pali cinshi... Abatumwa ikumi limo na babili bali ubukata atemwa ukufwikwa kwa cilongwe ukwa Cipingo

Cipya. Mwamona? “Pantu takuli imifula na imbi inga tantikwa ukucila ulya uwabikwa kale.” Mwamona? Wena, umufula, i—Icipingo Cipya, abatumwa, Isambilisho lya batumwa, kabili na fimbipo, e cilongwe icasangwa ica mu Cipingo Cipya. Kabili lyena pa i . . .

<sup>29</sup> Umweshi e cinshingwa cakasuba. Akasuba kasanika fye ulubuuto lwakako ilyo kena kali kunuma ye sonde. Kabili umweshi ulapela ulubuto, ukwendelako, mu bushiku. Kabili ifyo caba icikope cisuma ico tukwete pano, na cimbi icikope icisuma: akasuba kemininako Kristu; u—umweshi wimininako Ulukuta. Fyena fyaba fye ngo mulume no mukashi. Kabili mukukanabapo kwa kwa Kristu, Ulukuta lusanika Ulubuuto ulunono, Imbila nsuma. Kabili lwena—lwena lwaba Lubuuto ulwakwendamo mpaka Umwana akeme nakabili, lyena Ulukuta, kabili no Mwana, umweshi na kasuba, fyampana pamo. Mwamona? Umweshi waba iciputulwa ca kasuba, kabili Ulukuta lwaba iciputulwa cakwa Kristu. Kabili ilyo Kristu talipo, Ulukuta lusanika Ulubuuto Lwakwe. Kabili elyo mucine fye nge fyo twingamona umweshi ukubalika, luleshiba akasuba kalebalika ku cifulo cimo. Kabili ilyo lyonse ilyo lukuta lulalangisha Ulubuuto lwakwa Kristu, Kristu ali uwa mweo ku cifulo cimo. Ameni. Tontonkanyeni pali cena.

<sup>30</sup> Nomba, amalango yali cicpasho ca kusenamina, lelo malango tayakwete amaka yakupususha muli yena. Amalango yali fye i . . . Amalango yali kapokola. Kapokola amubikile mucifungo, lelo, mulemona, cena casendele kusenamina ukumufumya mucifungo. Mwamona?

<sup>31</sup> E ico Umulopa wakwa Kristu, Imbila nsuma, ilatupokolola ukufuma kulubembu. Amalango yatulenga fye ifwe ukuba ababembu. Amalango yasosele fye, “Iwe uli mubembu. Wilaiba. Wilacita bucende. Wilapela bukambone bwa bufi.” Mwamona? Yena ni kapokola uyo usosa ukutila naulufyanya kabili uli no mulandu. Lelo Imbila nsuma yaba lyashi lisuma. Kristu afwilile ukutupususha ukufuma ku mampulu yesu yonse, amampulu ya malango. Kristu afwilile ukutufumyamo.

<sup>32</sup> Nomba, Paulo, lilya line fye ilyo apilibwilwe, ena tatalile ukwipusha serminary ili yonse, nangula ena alipwishe bakapyunga abali bonse. Lelo bushe mwalimona? Ena aile mu Arabia, kabili ali kulya imyaka itatu, mu Arabia. Nomba, ici cili, kwitontonkanyo lyandi, ukutila . . .

<sup>33</sup> Nomba, ifwe tulingile twaya kunuma ya ici, pa kutila ifwe twingeshiba ifyo cena cili icikankala. Kabili isambililo lyesu iyakubalilapo, muno bushiku, ifwe tulesenda ifyakunuma fyesu.

<sup>34</sup> Nomba, Paulo ali ni kafundisha wa Baibele nganshi, pantu ena asambilishiwe kuli ulya umukalamba, uwalumbukwa inshita yonse Gamaliele. Kabili ena ali umo uwaishibikwa

nganshi uwa ilya nshita, ulya kafundisha umukalamba uwa malango na bakasesema. E ico, Paulo alisambilishiwe bwino nganshi muli filya fintu.

<sup>35</sup> Kabili lyena nali mutemwa muli uyu musango, ubu busokololo ubukalamba, ukuba uwacishinka mu mutima wakwe, icipondo, alisuminishe ku mfwa yakwa Stefano kabili alimwene Stefano ukufwa ukupitila ku mabwe ne fimabungulubwe ifya kumupola na kumfwa. Ndetontokanya cilingile cakumineko kuli Paulo ilyo amwene Stefano ukwimya amaboko yakwe ku Mulu, no kusosa, “Ni mona Umulu naucenama. Nimona Yesu naiminina ku kwakulyo kwakwa Lesa.” Kabili atile, “Tata mwibika uyu mulandu wa lubembu pali bena.” Kabili aponene mutulo.

<sup>36</sup> Bushe mwalimona cilya? Ena tatalile ukufwa. Ena aponene mutulo. Kwati fye...Nshilecetekela ena alitalile ukumfwa ilibwe nalimbi. Kwati fye kanya pacifuba cakwa nyina, ukupona mutulo, Stefano aponene mutulo mu maboko yakwa Lesa.

<sup>37</sup> Kwaliko icintu cimo, palwa kwa Paulo, ico caishile kuli wene. Lyena ena, umuntu uuli onse uli mukushininwa, ukwasha ukulwisha Cena, ena abutukila kuli shimapepo mukalamba no kuyasenda amakalata yamo. Atile, “Ndi no kubakaka bonse balya bantu abo abalepanga conse cilye congo, kabili na balya abafulungana;” ico catontonkanishiwe, ico twingeta ilelo, umo “ishilu ilituntulu,” atemwa icintu cimo nga cilya, ukupange congo icingi no kuleta icimfulunganya. “Ifwe tuli no kuya fye kulya no kupwisha cena.”

<sup>38</sup> Kabili mu bulendo bwakwe kulya, uwa kale unono...te musebo ukalamba ngo uyu twendamo. Kabili ilye misebo mu Palestine, kwati utushila utunono kwati akashila ka ngo'mbe ukupita fye mu mitengo, umo ingo'mbe, kabili mpaanga, na bakabalwe, kabili na bapunda, kabili ne ngamali, kapitile pa mulu wa tupili.

<sup>39</sup> Kabili Paulo, mubulendo bwakwe ukuya ku Damaseke, nalimo icungulo, akasuba kamo, Ulubuuto ulukalamba ukubalikila panshi kabili lwa muposele pa mushili. Takwali nangu umo uwa Lumwene kano Paulo. Ndefwaya imwe mumone cilya. Kabili pano pene fye, ici tacili palwandi nombamba, lelo pakutilla fye twingaya muli ici icacitike. Pakutilla imwe mwingeshiba ukutilla Yesu umo wine... .

<sup>40</sup> Nombamba, ilyo Ena ali pano pe sonde, Atile, “Nafuma kuli Lesa, kabili ndebwelela kuli Lesa.”

<sup>41</sup> Nombamba, ilyo Ena atungulwile abana ba Israele, Ena ali ni Ntumba ya Mulilo. Kabili Ena alengelwe umubili, elyo Ena abwelelele kuli ilya ine Intumba ya Mulilo. Kabili ilyo Ena akumenye Paulo pa musebo waku Damaseke, Ena ali ni ilya Ntumba ya Mulilo, lulyo Lubuuto, mwamona, Ulubuuto ulukalamba. Kabili Paulo atile, “Nani Uyo uyo ndecusha?”

42 Atile, “Nine Yesu, uo lecusha,” Ulubuuto. Owe, bushe Ena tawama? [Ulukuta lwatila, “Ameni.”—Ka.]

43 Kabili pano Ena ali, muno bushiku, muno mwine pamo na ifwe. Bakwete icikope Cakwe kulya kwine, Icintu cimo cine, mwamona, Intumba ya Mulilo, Ulubuuto, umusango fye umo wine nge fyo Ena ali, “Cimo cine mailo, ilelo, no muyayaya.”

44 Nomba abaume abali pamo nankwe tabamwene lulyo Lubuuto, lelo lwena lwali palya cimo cine fye. Ifya citike fyapele cimo cine.

45 Nomba, bushe kuti cacitwa ukutila—ukutila umo muntu kuti amona Kristu muli ici cikulwa kabili tapali nangu umbi ulemumona Wene? Mucine. Calicitike kulya.

46 Calicitike nakabili inshita imo iya bushiku ilyo Petro ali mucifungo. Kabili lulyo Lubuuto lwali mu cifungo, no kukumya Petro, no kwenda ukupita pali kalinda wa mukati, kalinda wa kuse, aendele ukupita pa mpongolo, impongolo ikalamba, kabili ne mpongolo ya musumba. Petro atile, “Nalimo nacilalota.” Lelo alilolekeshe mumbali, lelo Ulubuuto lwalile; Kristu, ulyo wa Muyayaya, Ulubuuto ulushipwa. *Ulya* Ali palya. Nomba, mu musebo kulya . . .

47 Kabili lolekesheni, icintu cimbi, nga kuti twalanda palwa ici caisa fye mu mano yandi. Lelo abaume abamano abo abakonkele lulya Lutanda, ukufuma konse kulya ku India, ku Kabanga, imyeshi, ukwisa ukupita munika na mufiswebebe, bacilile umo bamwena ifya mulwelele. Kabili bena basungile nshita iya bushiku ku ntanda. Kabili tapaba bakalemba we lyashi lya kale atemwa umuntu umo uwatalile ukulumbula ulwa kutala ukumona lulya Lutanda kano abaume bamano. Capelwe fye kuli bena ukumona Lwena.

48 E ico kuti mulemona ifintu ifyo umuntu umbi tekuti amone. Kuli imwe, Cena cituntulu. Kuli wene, bena tabeluka. Kwati fye ukupilibulwa; imwe kuti mwapilibulwa no kulaipakisha amapalo yakwa Lesa, ukuba fye—ukulanwa fye mu mapalo yakwa Lesa. Kabili umuntu umbi ulekonkapo, uwikele kulubali lwenu, “Nshilemonapo akantu.” Mwamona? Mwamona? Cilya eco. “Ine nshilecumfwa fye cena. Ine nshilemona ifyo cena conse cibebelepo.” Cisuma, ena taleumfwa fye Cena. Epela fye. Apo, imwe mubelele.

49 Moneni nomba, Paulo mubulendo bwakwe kulya. Kabili lilya line fye ilyo uku kwishiba ukukalamba kwacitike kuli wene . . . Nomba, ena taikushiwe . . . Cilya e cilenga Paulo ukuba umusuma nganshi, nomba.

50 Isambililo lyesu muno bushiku talili ilyashika. Lyena lisambililo lyaanguka, lelo, owe, ifwe tuli no kwisa ingila umwashika, panuma yakashita. Lelo ili sambililo ilyaanguka



nganshi, lelo lyena liletendeka fye. Kabili ifyo lyena lili, cena cintu cimo, cilya kusansabika Yesu Kristu. Paulo, icakubalilapo.

<sup>51</sup> Kabili ilyo ena talacita ici, Paulo ali ni kasambilila wa Baibele. Kabili kasambilila wa Baibele takatale ukushintilisha isambilisho lyakwe pafyakwishiba. Iyo, mukwai. Bena tabakatale ukushintilisha isambililo lyabo palwa kwishiba. Imwe kuti mwakwata umusango onse uwakwishiba. Lelo cena cilingile ukuba EFYO ASOSA SHIKULU. Cisuma.

<sup>52</sup> Nomba, mu Cipingo ca Kale, balikwete nshila shitatu isho bengeshibilamo imbila. Intanshi, amalango, cilya cali fye amalango. Elyo, bena balikwete ka—kasesema; kalota; kabili bena balikwete Urim wa Tumimu. Nomba cilya limbi kuti cabe icashika panono.

<sup>53</sup> Urimu wa Tumimu ali icakucinga icifuba ico Aaron alefwala pa cifuba cakwe. Mulya mwali amabwe ikumi limo na yabili: yaspi, sardi, carbuncle, na fimbipo, ukuya pesamba. Balikwete yonse ikumi na yabili aya mabwe ayakalamba, yalya yali mucakucinge cifuba, ukulangisha ukutila ena ali ni shimapepo mukalamba uwa mukowa onse, imikowa ikumi limo na ibili iyakwa Israele. Ici cakucinge cifuba cakobekwe pa lucenshi mu chalichi. Kabili ilyo kasesema aseseme, kabili balefwaya ukushininkisha cali calungama, atemwa iyo. Bakasesema atemwa bakalota baiminine kuntanshi ya uyu Urimu wa Tumimu, kabili ena alandile iciloto cakwe atemwa icimonwa cakwe, conse ico amwene. Kabili ngo Lubuuto ulwa Bukata... Owe, bushe mulecimona cena? Lesa lyonse aikele muciputulwa ica kupapusha. Ukufubana, yalya malubuuto, yali fye filya fine mpaka lilye shiwi lyalile. Kabili ilyo ishiwi lyaikeshe yalya mabwe, nga cena tacali icakupapusha, wene aikele tondolo. Lelo nga cena cali icakupapusha, yalya ma Lubuuto yonse yasanike ilangi lya mukolamfula capamo. Ameni. Elyo, cilya cali ni Lesa ukulanda, “Uyu ni kasesema Wandi. Cilye ciloto cafumine kuli Ine.” Cena cali ukulingana na Urimu wa Tumimu uo bapingwileko.

<sup>54</sup> Ibukisheni Shauli ilyo abwelele numa? Atile ena tekuti akwate ciloto. Kabili kasesema, Samuele, alifwile, kabili takwali nshila nangu imo. Atile, “Nangula Urimu tekuti alande kuli ine.” Nangu cimo. Shauli aiminine ku ntanshi ya Urimu, kabili ifyebo fyakwe fyali iciunda icafwa. Mwamona? Lesa ali mukene fye. Kabili ulya Urimu wa Tumimu, ulya ali icishininkisho cakwa Aaron ica bushimapepo bwakwe. Panuma yakwa Aaron ukuya, Mose... Tu—tumba akobekwe pa lucenshi.

<sup>55</sup> Nomba, bushimapepo bwa bu Aaron bwalipwile ilyo Yesu afwile. Kabili nomba, ukupatula amalango ukufuma ku nkumbu, ifwe na ino ine nshita twalikwata Urimu wa Tumimu.

Kabili Paulo alebomfya Wene. Mwamona? Urimu wa Tumimu ilelo caba Icishifwa icakwa Lesa, ica Muyayaya, Icebo ica muyayaya. Mwamona?

<sup>56</sup> “Pantu uyo onse ukafumyako icintu icili conse ukufuma muli ili Buku, atemwa ukulundako icintu icili conse kuli Cena.” Nshilefwaya icintu icili conse kunse ka Cena, lelo ndefwaya fyonse Yena yakwata. Lulya e Lukuta tulefwaya. Kabili ifintu fyonse filingile ukushinikishiwa ne Cebo.

<sup>57</sup> Ulya e mulandu wine naishilefumako ili line pakati ka bantu ba Pentecostal, pantu, ukusosa, “Ine tekuti njiluke uko amafuta yafumina mu ndupi shenu, atemwa umulopa ukufuma mu cinsu cenu, cali icishibilo ukutula imwe mwalikwete Mupashi wa Mushilo.” Cilya tacabamo mu Malembo kabili ine—ine tekuti nsende fye cena. Cena cilingile ukwisa ukufuma mu Cebo.

<sup>58</sup> Kabili nomba, Paulo, ena atemenwe fye Cebo. E ico, ilyo ena talati akwate ubunte ubwa uku kwishiba ukukalamba uko akwete, ena aile kulya mu Egypti pa myaka itatu. Ndecetekela cali imyaka itatu, imyaka itatu mulya mu Egypti. Kabili namwishiba ico ndecetekela ena acitile? Ndecetekela ukutula ena abulile Icipingo ca Kale, no kufwailisha ukupita mu Cipingo ca Kale, no kusanga ukutula Ulya ali mucine Mesaya wine. Ena ashininkishe ukwishiba kwakwe na Baibele. Ameni. Owe, mwe!

<sup>59</sup> Lolekesheni kuli wene ilyo ali mucifungo. Imwe moneni, kwabako i—inshita ya bumi bwakwa Paulo ilyo ena ali mucifungo kulya pa nshita itali. Ena alembele Buku lya Bena Efese. Ena alembele iyi Nkalata ya BaHebere. Mwamona? Ena alikwete nshita. Lesa amubikile mulya mu cifungo kabili ena alembele aya Makalata ku nkuta. Imo ku lukuta lwa Efese. Ena alembele imo kulukuta lwa Pentecostal, akwete ubwafya ubwingi na bena. Ulukuta lwa Pentecostal alikwete ubwafya ubwingi ukucila umuntu onse uwashala. Acili alikwata bwena. Lelo ena alerotela pali bena. Icintu fye ceka ico ena engabasambilisha...Ilyo bena baishilemo: umo alikwete ululimi, umo alikwete ilumbo, umo alikwete ifya kumfwa umfwa, umo alikwete ifyakukumya. Ena tekuti alande, ukulanda kuli bena, “Ukucingililwa ukwa muyayaya.” Ena tekuti alande kuli bena, “ukulingilwa kabela.” Ena tekuti alandeko...Bena bali tunya. Bena bonse balingile uku—balingile ukukumya icintu cimo, atemwa ukumona icintu cimo, atemwa ukukwata imyumfwile yakutemuna, kabili, atemwa icintu cimo mupepi na bena, ifishininkisho fimo.

<sup>60</sup> Lelo ndecetekela, ilyo alandile ku Bena Efese, ena kuti alanda palwa, “Lesa alitulingila kabela ku bana baume na ku bana banakashi, kabili alitusenda ifwe nga bana muli Yesu Kristu ilyo umufula wesonde taulalengwa.” Lolekesheni pali cilya. Mwe!

<sup>61</sup> Moneni wene ukwisa mwi Buku Iya Bena Roma, kabili na fimbipo. Bena bali abakalamba. Owe, bena balilandile mu ndimi, mucine, kabili bena balikwete ifishibilo fimbi ifya Mupashi wa Mushilo mukati kabo. Lelo bena tabapangile amasambilisho, ne fya kumfwaumfwa, no kututuma ukunono, ne myumfwile ya kutemuna.

<sup>62</sup> Paulo atile, “Imwe—imwe—imwe muleya sana na cilya. Ilyo mulingile ukusambilisha, imwe mucili utunya kabili imwe mulingile ukukwata ishiba.”

<sup>63</sup> Cilya eco ine lyonse naesha ukulwishisha ino tabernacle ukuba, te bumba Iya tunya. Lekeni tube abakalamba. Iminineni pa musebo. Owe, mwe! Mwacimone co.

<sup>64</sup> E ico, Paulo aleya kulya, intanshi, ukumona nga cakutila ukwishiba kwakwe kwalingene na Baibele yakwa Lesa.

<sup>65</sup> Owe, bushe teti cibe icisuma, ilelo, nga abantu balicitile fye cilya nakabili, nga twalikwete ukwishiba kwesu kwalingana na Baibele yakwa Lesa? Nga cena tacilecita, lyena ukwishiba kwesu kwalilubana; kwena takulebyasha muli Urimu wa Tumimu. Nga kwena kulebyasha Mulya, ameni, ifwe natucikwata Cena. Lelo nga cena tacilecita, fimo... Nshilesakamana ubusuma ifyo cilemoneka, ifyo butuntulu cena camoneke kwati cali icalungama; nga yalya malubuto tayalebyasha pali ulya Urimu wa Tumimu, cena cali icalubana.

<sup>66</sup> Kabili te mulandu ukwishiba ukwingi uko mwatalile ukukwata, ifyo cena cilemoneka ukuba icituntulu, ifyo cena cili icakutemuna, ifyo cena cili ica masambililo, ifyo cili icibombelo cikalamba icakunonkelalo imyeo; nga cena tacilebyasha mu Cebo, cena cilubo. Cisuma. Cena cilingile ukulingana ne Cebo.

<sup>67</sup> Nomba, ndecetekela, kabili kwalibako pakati ka musebo. Umusebo, nomba, inshite shingi...Naley a ku lukuta Iwa Nazarine. Shikulu apale balya bantu abatemwikwa. Aba nshita yakale, ba Methodist abasangululwa efo bena baba; ulukuta lwakwa Lesa, Nazarine, Pilgrim Holiness, kabili neshingi shilya ishishuma ishakale inkuta sha Holiness. Kabili bena baleimba ulwimbo:

Ndeenda mu musebo ukalamba usuma  
uwakale,  
Ukulanda ukuli konse uko nja,  
Kuti natemwa ukuba Umwinakristu uwa  
nshita ya kale, Shikulu,  
Ukucila icintu conse ico naishiba.

<sup>68</sup> Cisuma. Cawama. Kabili elyo bena balelanda palwa musebo ukalamba uwa mushilo. Nomba, nga mwabelenga ukucilapo, balafumya cilya ukufuma muli Esaya, icipandwa ca 35. Nomba, nga mwalolekesha, atile, “Kukaba umusebo ukalamba, kabili inshila.”

<sup>69</sup> Nomba, *kabili* yaba ukusuntinkanya. Mwamona? Umusebo ukalamba, tacali umusebo ukalamba uwa mushilo. “Cikaba umusebo ukalamba, *kabili* inshila, kabili ikalaitwa, ‘Nshila ya mushilo,’” te musebo ukalamba uwa mushilo. “Inshila ya mushilo!” *Kabili* inshila ya musebo yaba pakati ka musebo. Yena yakulwa nge *fi* pa kutila amenshi yalefumyamo ifisoso, kumbali shonse shibili, ukusunga umusebo ubusaka. Imwe ta mucita, imwe mulakwata amatipa ukwikala mukati ka musebo wenu, inshita fye yonse, nga wene taukulilwe bwino. “Inshila” yaba nipakati ka musebo.

<sup>70</sup> Nomba, kuli *ulu* lubali, iilyo abantu bakwata ukupilibulwa, amano yabo yalabikwa fye pali Kristu. *Kabili* nga bena bali fye abasambililako fye panono, kabili tabaibika mu mapepo, bena bakaba abatalalilwa nganshi, kabili abauminina, kabili abaumalala, kabili abafikansa. *Kabili* lyena nga bena bali fye panono abamwensho, nga ta mulelelekesha, bena bali no kuba fye abaibela kabili abafulungana, kuli *ulu* lubali, mwamona, bena balaya mufyakumfwa umfwa ne fintu fyonse.

<sup>71</sup> Nomba, lelo, Ulukuta lwa cine lwaba Imbila nsuma iya cine iya tekanya, mulya mwine mukati ka musebo. Lwena talwaba ulwatalala kabili ulwaumalala, nangula lwena ukuba ulwafulungana. Lwena lwaba ulwa cine ulusuma, ulwa kale, Imbila nsuma iya kaba, ukutemwa kwa kufuma mu mutima kwa kwa Lesa, ukuya palya pene pakati ka musebo, ukwita ukufuma ku mbali shonse isha musebo. Cilya cishinka. Nomba cilya eflyo... *Kabili* musango nshi muli no kusenda cilya, ulukuta? Ukufuma fye mu Cebo, Urimu wa Tumimu.

<sup>72</sup> Nomba, Paulo alefwaya ukubika ulu lukuta palya pene pakati ka musebo, e ico aile no kuyasoma imyaka itatu pa Malemo ayo aishibe. E ico kanshi, Paulo alembele iciputulwa icikalamba ica ici Cipingo Cipywa. Lesa ali mulengele ukucita cilya pantu kwaleisa inshita ya Benafyalo. Mateo, Marko, Luka, na Yohane, Imbila nsuma shine, bena bali baYuda. Lelo Paulo alembele amakalata ayengi.

<sup>73</sup> Nomba moneni, nomba, ifwe twalatendeka ukukwata ici cacitike nomba, uko ena abelele, ukulemba Cena, ukufuma mu cifungo. *Kabili* ena alikwete konse uku kwishiba. Lelo, intanshi, uku kwishiba kwalishininkishiwe ntanshi, kabili iyi e nkalata ya lufungulo yakwe kuli yena. Iyi e nkalata ya lufungulo yakwe. AbenaRoma na Bena Efese, kabili na fimbipo, shalikhwata icifulo sha ciko, lelo iyi ni nkalata ya lufungulo yakwe.

<sup>74</sup> Nomba, conse icipandwa ca 1, cili, ukusansabika Yesu, kabili ukupatulula Wene ukufuma ukuba kasesema. Cilya e funde lyonse nomba. Nalaesha ukwisa kuli cena bwangu bwangu fye nge fyo ninga cita nomba, pa kutila ifwe twikokola sana, ifunde lyonse nomba, lili, ukupatula icipywa icipa-...

icipya...Icipandwa ca 1, cili, ukupatula Yesu ukufuma kuli kasesema uuli onse, atemwa amalango ayali yonse, atemwa na fimbipo, kabili ukulangisha Ifyo Yesu aba. Nomba lolekesheni, "Lesu." Tuletendeka, ishiwi lya kubalilapo, "Lesu."

*Lesu, sha ka-...uyo pa nshita sha kale...*

*Akale cipilibula ukutila "kulya kunuma," inshita ya kunuma.*

*...inshita sha kale kabili mufyakaniko ifingi alelandila mu kale kuli bashifwe muli bakasesema,*

<sup>75</sup> Nomba, mwamona, "Lesu, mu nshita sha kale, kulya kunuma, Ena alandile kuli bashifwe muli bakasesema." Ulya e musango Ena apelelemo Imbila Yakwe, ukupitila muli kasesema Wakwe.

<sup>76</sup> Lesu kuti atuma kasesema Wakwe nga Eliya, Yeremia, Esaya. Kabili nga kuti mwamona, tapatala mwi lyashi lyonse ilye sonde, takwatala ukubapo ulukuta ukuletapo kasesema. Fwailisheni cena mu Cipingo ca Kale, Icipingo Cipyu, atemwa muli buno bushiku, mu bushiku ubuleisa. Nangisheni kasesema uuli onse uyo watalile ukufumishiwa ukufuma mu lukuta mu bushiku bwakulelekesha. Nangisheni umo uwatalile ukwisa monekela, ukufuma. Kabili nangisheni inshita imo ilyo kasesema, umubomfi uwa cine uwakwa Lesu, uo imibombele iyabuka pepa iye sonde tayamwebawile wene.

<sup>77</sup> Tontonkanyeni fye pali cena. Yeremia, Esaya, bonse ukupita mu Cipingo ca Kale, bena balebaula cena. Yesu atile, "Imwe mulashingula impemba inshinshi sha bakasesema no kushilenga isha buta, kabili nimwe mwe bababikile mulya." Cilya cishinka.

<sup>78</sup> Ulukuta lulatwalilila cilya. Lolekesheni pali Partric Washila. Imwe mwe bantu ba Katolika mutila wenu. Ena taba nangu panono Katolika ngefyo ine naba. Cilya cishinka. Lelo imwe mutila wenu.

<sup>79</sup> Lolekesheni pali Francis Washila uwa ku Assisi. Ukutila wenu. Ena taba nakabili Katolika nge fyo naba.

<sup>80</sup> Lolekesheni pali Joani wa ku Arc. Imwe mwali mocele pa cimuti, nge ndoshi, pantu wene alimwene ifimonwa kabili ali uwa bumupashi. Mwalimocele ku cimuti. Kabili ulya umwanakashi ukupundilila uluse, kabili bena bali mocele ku cimuti. Nalimo imyaka umwanda panuma, bena baishilesanga ukutila wene ali ni kasesema mwanakashi. Wene ali mubomfi wakwa Lesu. Owe, mucine, imwe na mukwata ukukandwa ukukalamba: imwe mwaimbile imibili ya bashimapepo nokubaposela mu mumana.

<sup>81</sup> "Imwe mulashingula impemba inshishi sha bakasesema, no kubabika mulya." Cisuma. Takwatalile akuba imibombele ya

bukapepa ukutala ukuleta umuntu wakwa Lesa; tacatalile ukucitwa, tacacita ne lelo, kabili tacakatale ukucita. Imipepele yabunganishiwa tayatalile ukuba ifunde lyakwa Lesa.

<sup>82</sup> Ulwa kale nganshi ulwabunganishiwa ulukuta mwi sonde lwaba ulukuta lwa Katolika; Luther, ulwa cibili; elyo kwaishile Zwingli; panuma yakwa Zwingili, kwaishile Calvin; Calvin, ukulaya, ba Anglican, Anglo-Saxons ukubula icifulo, elyo ulukuta lwa Anglican; kabili Imfumu Henry uwalenga Cinekonse konse, ilyo ena asushishe, kabili na fimbipo; kabili ukuya pantanshi kuli ba Wesleye Methodist, na Nazarenes, Pilgrim Holiness; kabili ukuya pesamba kuyakulekelesha, ni Pentecostal, bonse ukubunganishiwa. Kabili Baibele ilasambilisha palwalala ukutila ulukuta lwa Katolika lwaba u—umwanakashi cilende, kabili inkuta shaba Protestant kabili no tubungwe twabo baba abana bakwe abanakashi, Ukusokolola 17. Cilya cishinka nganshi. E ico bena bali . . .

<sup>83</sup> Tacaba bantu, nomba. Emo baba abasuma muli yonse yalya ama chalichi; aba mushilo, abantu abapusushiwa. Lelo Lesa teta abantu Bakwe kukabungwe. Ena alabeta ngo muntu palwakwe. Lesa abombela na umo umo, nga cakutila muli ba Methodist, Baptist, Protestant, na Katolika, atemwa ico imwe mwaba. Lesa, ilyo mufula we sonde taulalengwa, alimwishibe imwe, kabili amulingile kabela ku Mweo wa Muyayaya, nga teifyo imwe mwalingilwe kabela ku kulufiwa kwa Muyayaya. Tacili . . .

<sup>84</sup> Ena talefwaya ukutila imwe mwingonaika, imwe kuti mwaonaika. Lelo, Wene ukuba uwaishiba fyonse, Ena alikwete ukwishiba impela ukufuma ku ntendekelo, nga te ifyo Ena taba ni Lesa. E ico Yesu tatalile ukwisa pe sonde ukwisa sosa fye, “Cisuma, ndi no kumona ngo muntu umo ali nokuba uwaluse . . . Nga ine nabomba no kufwa, mu musango wa kosa, bena nalimo bali no kutontonkanya, ‘Cisuma, ine . . .’ Cena cili—cena cili no kukonkomesha imitima yabo, kabili bena bali . . .” Lesa tabomba amakwebo Yakwe nga filya.

<sup>85</sup> Yesu aishile pe pange fye limo, cilya cali, ukupususha balya abo Lesa, ilyo mufula wesonde taulalengwa, aishibe bakapusushiwa. Ena eflyo asosele. Cilya cishinka. E ico imwe muli . . . “Cena tacaba ni uyo ufwaya, atemwa uyo ubutuka; cena ni Lesa uyo ulangisha uluse.” Paulo asosele cilya. Umwaume umo wine pano.

<sup>86</sup> Atile, “Ulya e mulandu wine Lesa kuti asosa, ilyo Esau atemwa Yakobo ilyo tabalati bafyalwe, Atile, ‘Nalitemwa umo no kupata umbi.’” Lintu umo uwabalumendo tabalati bafyalwe, Lesa alishibe ukutila Esau ali ncejeshi, kabili Ena alishibe ukutila Yakobo ali i . . . ena atemenwe ububeli bwakwe. E ico Ena alishibe, ilyo isonde talilati lilengwe, palwa cena. Nomba, tuli no kusanga muli miniti ifyo Ulya ali uyo waishibe cena. Ici cipandwa na cikwata lyena.

Lesá, . . . mu nshita *ya kale kabili mu fyakaniko* ifingi alandile . . . kuli *bashifwe muli bakasesema*,

*Lelo pa mpela ya nshiku shino nalandila kuli ifwe mu Mwana wakwe, . . .*

Cinshi ico acitile? “Nalandila kuli ifwe muli ishi nshiku shakulekelesha mu Mwana Wakwe.”

<sup>87</sup> Nomba, musangonshi mwingatontokanya lyena, ukutila, cinshi ico kasesema engaba? Bushe kuti ifwe twakwata kasesema lyena uwa buno bushiku? Mucine. Bushe ena kuti alandila muli cena? Mucine. Lelo ena kuti . . . Bakasesema aba bushiku bwa kale bali Umupashi wa kwa Yesu Kristu.

<sup>88</sup> Nomba, lekeni tusende ici bwino, pantu nshiletontokanya cena cileumfwika nganshi. Nomba, iyi ili fye kwati ni Sunday School, e ico tulefwaya ukumfwikisha bwino ici. Mwamona?

<sup>89</sup> Moneni. Lekeni tusende Umupashi wakwa Lesa uyo wali muli Mose, ukupwililika i . . . waba icinshingwa cakwa Yesu Kristu. Bonse aba mibele ya mu Cipingo ca Kale bali icinshingwa ca lupanda. Mose, ukufyalwa umwana uwalanga, ukufiswa mu fimpusa, ukufumishiwa ku bafyashi bakwe, na fimbipo, kabili ali . . . Ena ali ni mfumu, atemwa ka—katungulula, kapela wa mafunde, kapapatila, shimapepo. Ifintu fyonse ifyo ena ali fyalelangisha Kristu.

<sup>90</sup> Lolekesheni pali Yosefe, atemwikwe kuli ba wishi, apatilwe kuli ba munyina, kabili ashitishiwe mupepi isha silvere amakumi yatatu. Aposelwe mucilindi, ngo wafwa; alifumishiwemo. Mukucushiwa kwakwe, kasumika alipusushiwe, kabili kafumbika ali lobebe; ifipondo fibili pa lupanda. Kabili lyena ilyo aishilefuma, ena aishilebuka ukufuma muli cilye cilindi, kabili abikilwe kukwakulyo kwa kwa Farao, amakwebo ayakalamba nganshi . . . i—i—inko iyo yacimfishe isonde lyonse ilyashala. Kabili takwali umuntu uwingesa kuli Farao kano fye bena baisa ukupitila muli Yosefe; Yesu ukwikala ku kwakulyo kwa kwa Lesa, kabili takuli umuntu uwingesa kuli Lesa kano fye ukupitila muli Kristu. Kabili ilyo Yosefe afumine pali cilye cipuna no kutendeka ukulaya, abaume baile kuntanshi yakwe, ukubilikisha no kulisha intandala, ukulisha intandala, ukusosa, “Fukameni pa makufi! Yosefe aleisa.”

<sup>91</sup> Elyo Yesu akesa, intandala ikalila, kabili ikufi lyonse likafukama, kabili ululimi lonse lukalumbula. Ee, mukwai. Ulya Ali palya.

<sup>92</sup> Kabili ilyo Yosefe afwile, ena ashile icibukisho kuli bena abo abalelolola ukupokololwa.

<sup>93</sup> Nabikile ukuboko kwandi pa mbokoshi iyakale, kuno te kale sana, yena yapangilwe ukufuma ku mutofwe. Kabili umubili wakwe walingile ukwikala . . . amafupa

yakwe...Atile, “Imwe mwikanshika muno, pantu ubushiku bumo, Lesa akesa mupempula imwe.” Ena ali ni kasesema. “Lesa akesa mupempula imwe.” Kabili atile, “Ilyo mukesaya ku mpanga ya bulayo, mukasende amafupa yandi.”

<sup>94</sup> Kulya, umu Hebere umukote, ne numa yakwe iyapumaulwa kabili iya mulopa, kuti alolekesha muli ilya mbokoshi no kusosa, “Ubushiku bumo, ifwe tukaya.”

<sup>95</sup> Yesu ashile icibukisho, inshishi umwabula kantu. Ubushiku bumo ilyo tukesaya ku nshishi, kabili abatemwikwa besu, no kumfwa amaloba aya kale ayanono, ilyo bena bakasosa, “Imito ku mito, kabili ulukungu ku lukungu, kabili umushili ku mushili.” Lelo, munyina, ifwe kuti twalolekesha ukuciluka bamba, ku nshishi umwabula kantu. Ubushiku bumo, ifwe tukafuma muno. Ifwe tuleya ku mwesu. Ena aleisa. Ifintu fyonse fyalipashaniwe.

<sup>96</sup> Lolekesheni pali Dabidi, balimukene abantu bakwe bene ba mufumishe pa cipuna ca bufumu ku bantu bakwe bene. Pa kuba imfumu ya Yerusalemu, alitamfiwe na bantu bakwe umwine. Kabili ilyo ena aile pa mulu wa Lupili lwa Miolife, ena alolekeshe kunuma no kulila. Ena alikenwe.

<sup>97</sup> Imyaka imyanda cine konse konse ukufuma lilya, Umwana wakwa Dabidi, Imfumu ya Yerusalemu, aikele pa lupilii no kulila, pantu ena alikenwe.

<sup>98</sup> Ulya wali Umupashi wa kwa Kristu muli Dabidi. Fyonse fyali ifinshingwa fya lupanda. Balya bakasesema kunuma kulya balandile mwi Shina Lyakwe. Bena baikalile mwi Shina Lyakwe. Bena babombele mwi Shina Lyakwe. Mucine. “Lesa munshita sha kale kabili mufyakaniko ifingi alandile kuli bashifwe ukupitila muli bakasesema, lelo muli buno bushiku bwakulekelesha ukupitila mu Mwana Wakwe.”

<sup>99</sup> E ico bakasesema na baume aba bumupashi, buno bushiku, baba fye umu Kristu amonekela. Kulya, ku malango bena baliminine, lolekesheni. Kuno lubali bena baliminine, ukulolekesha kunuma ulubali lumbi, ukupitila mu kusenamina.

<sup>100</sup> Cilya mu baHebere 11, icipandwa cakulekelesha, ine lyonse nalisunguka cilya. Mu cipandwa cakulekelesha, iciputulwa cakulekelesha ica cipandwa ca 11 ica cipandwa caba Hebere, ilyo ena alelanda palwakwa Abrahamu. Icipandwa icikalamba ica citetekelo, kabili pa mpela, atile, “Bena balilyendawike mu mpapa sha mpaanga kabili ne mpapa sha mbushi, kabili balengelwe ukuba ababusu, nokuputulwa kuli baso. Bena balyendawike, takwali icifulo cakuyako, ukupatwa, no kusulwa, no kucushiwa. Bena, ili sonde talili ilyalinga pa bantu ba musango filya.”

<sup>101</sup> Elyo Paulo aimine no kusosa, “Lelo ukwabula ifwe bena tabali abapwililika.” Pantu bena balolekeshe fye *ku* lupanda,



kabili ifwe tulolekesha *ukupita* mu lupanda. Ifwe twalikwata Umupashi wakwa Kristu panuma Wene waishileba umubili wa buntu no kwikala mukati kesu. Ifwe twaisa pano ku Mupashi wa Mushilo, ilyo lyaba ipange ilyawamishapo ukucila.

<sup>102</sup> Kabili inshita shimo ine ndasunguka ifyo Bwinakristu bwenekela ilelo. Kashimikila ukuya ne tenti alingile ukuba... atemwa ulukuta lumo ulupya atemwa icakubomba cimo icipya, alaita umwine kasesema, alenda kulya, ukusosa, “Cisuma, nga bena bakampela indalama sha musango ifi. Nga ine kuti nakwata motoka isuma sana. Nga bena bali... nga malipilo yandi yali no kulundwako cila imyeshi mutanda.”

<sup>103</sup> Ifwe tulingile ukukwata icawamisha. Ifwe tulingile ukukwata amayanda ayawamisha. Ifwe tulingile ukukwata ifyakufwala ifisuma. Ni cinshi ico tuli nokucita ilyo tukeminina mu mulola wa balya baume abo abaendawike, mu mpapa sha mbushi na mu mpapa sha mpaanga, tapali icifulo apakusaila imitwe yabo, ukwendauka mufiswebebe? Kabili umo muntu kuti atusenteka ifwe kabili ifwe tuli abaitenyanya ukufuma mulukuta kabili no kukana bwelelamo nakabili. Ifyo Bwinakristu bufwaikwa ilelo. Ifwe tulingile ukumfwa insoni fwebene.

Mwe Lesa, kwateni uluse pali ifwe.

<sup>104</sup> Muli bulya bushiku, Ena alandile kuli bakasesema, lelo muli buno bushiku ukupitila mu Mwana Wakwe. Cilya cali cebo cakwa kasesema, kulya. Ici Cebo ca Mwana, ilelo. Owe, libe ilya palwa Ishina lyakwa Shikulu!

<sup>105</sup> Mu masihiwi yambi, nga mulelolekesha pa cishingwa, icishili icituntulu, imwe limbi kuti mwapanga icilubo. Lelo Ici nacipangwa, icikope cilemoneke bwino. Cilya cali kuli kasesema; ici cili ku Mwana Wakwe. Cilya cali ku cishili icituntulu; ici cili ku cituntulu. Ameni. Mulecimona cena? Tapali ishuko lya kulufya. Cena cintu icituntulu, buno bushiku ukupitila mu Mwana Wakwe. Owe, ifyo cawama!

...uo asontele ukube mpyani... (owe, mwe)...  
*impyani ya fintu fyonse,...*

<sup>106</sup> Cali ni cinshi? Cena cali ukusonta. Owe, umfweni. Ena alisontelwe, Kristu ali, impyani ya fintu fyonse. Owe, Kasebanya alishibe cilya, ukufuma mwi bala lya Edene, mulemona, ilyo Kasebanya aumfwile cilya Cebo kulya bulya bushiku, mu bupingushi bwa balya bantu. Atile, “Pantu waishile ukufuma mulukungu; ku lukungu ukabwelela; kabili Ubufyashi bwa mwanakashi bukalasa umutwe wa nsoka.” Ubufyashi ubwalaiwa.

<sup>107</sup> Satana lyonse alelolela pali bulyo Bufyashi. Ilyo Abele afyelwe, atile, “Mwacimone co, ulya e wa bufyashi.” Kabili alipeye Abele. Umwana wakwe, Kaini, aipeye Abele. Kabili

lilya line fye ilyo Abele afwile, atile, “Ninkwata uwa bufyashi.” Alimwiyepe. Atile, “Ninkwata wene.” Lelo, imfwa yakwa Abele, ukufyalwa kwa kwa Sete kwali ukubuka nakabili. Lolekesheni ifyo bena baishileisa.

<sup>108</sup> Ulyo mushilwa wakwa Sete, waishileisa, uwapetama, umwaume umulungami; ukuya fye ukupita muli Enock; ukuya fye kuli Noah, mpaka ku mpela ya konaulwa kwe lyeshi.

<sup>109</sup> Lolekesheni pa mushilwa wakwa Kaini, baishileba abantu abacenjela, abasambilila, science. Bushe Baibele taisosa. . . Bushe Yesu tasosele, ukutila, “Abana baili sonde baba abacenjela ukucila Abana ba Bufumu”? Lolekesheni kulubali lwakwa Kaini nomba ilelo: abacenjela, abasambilila, abatwishika, bakapepa nganshi; mwamona, bakapepa nganshi, lelo bafya science, bakakula, abaume abakalamba.

<sup>110</sup> Sendeni abaume abakalamba. Lolekesheni pali Thomas Edison, abengi abaume abakalamba. Lolekesheni pali Einstein, ubongo bongo bwe sonde, uwitwa ukuba, ilelo, ubongo bongo bwe sonde; lelo ifwe tatwasha ukubomfya bongo bongo. Ifwe tulaleka Amano ayali muli Kristu ukuba muli ifwe, kabili kulolekesha kuli ici Cebo, kabili no kwita ukuba ico.

<sup>111</sup> Ba doctor bamiti, nangula tulabatasha bena na conse ico twakwata, lelo abengi aba muli balya ni bakatwishika, umusenshi. Lolekesheni pa bacenjela, abantu abamano ilelo. Bena bali kuli lulyo lubali kulya, ulubali lwakwa Kaini.

<sup>112</sup> Lelo lolekesheni ku bapetama kabili abafuka. Kulya palya ukubuka kwenu nakabili. Owe, lipalwe Ishina lyakwa Shikulu. Mwacimone co. Moneni.

. . .uo asontele ukuba *impyani ya fintu fyonse, muli uyo kabili acitile ifya muyayaya;*

Uyo walengele fyalo? Kristu. “Kristu alengele fyalo?” Ee, mukwai. Lekenituyeko pantanshiko panono.

*Wene pa kuba ukubeka kwa bukata bwakwe, ne cipasho ca mulola wakwe, . . .*

Ukubeka kwa bukata bwakwa ani? Ubukata bwakwa Lesa. Icipasho ica Mulola wakwa Ani? Icakwa Lesa. Owe, nalitemwa ici!

*. . .atemwa ne cipasho ca musango wakwe, asendele ne fintu fyonse ku cebo . . .*

Mwacimone co. Icebo, ico cisenda ifintu fyonse. Yesu atile, muli Mateo 24, “Imyulu ne sonde fikapita, lelo Ifyebo fyandi tafyakapite.” Ena asenda ifintu fyonse.

<sup>113</sup> Science ilesha ukubika Cena panshi, no kusosa, “Lyena lyaba li Buku lyakale. Lyena lyalilulwa.”

<sup>114</sup> Nangula ulukuta lwa Roma Catholic, Bishop Sheen atile, “Ilya yalilulwa iine atemwa imiku isano iyapusana, kabili

takwaba ifingi kuli Yena. Imwe tekuti mwikalile kuli Yena nga mwali nokucita.” Lelo ena aikatilila ifintu fyonse ku Cebo Cakwe. Ameni. Cilya eco ndetontonkanya palwa Cena. Nalicetekela Baibele.

...*ku cebo ca maka yakwe, (mwaliba amaka mu cebo), ilyo acitile ukusangululwa kwa membu shesu...*(lolekesheni apa)...*aikele ku kulyo kwa Bumulopwe mu mulu;*

<sup>115</sup> Ni cinshi ico Paulo aleesha ukucita? Ena aleesha ukulangisha ukutila Lesa apangile ifintu fyonse muli Kristu, kabili Kristu ali icipasho icalangishiwa icakwa Lesa. Conse icashala icipandwa cilebombela ifyo ukutila Ena ali uwapulamo ukucila ba Malaika, uwapulamo ukucila amaka yonse. Ba Malaika bali mupepele Wene. Paulo aleesha ukucindamika Wene.

<sup>116</sup> Nomba, ndefwaya ukweshwa, nga nshaye pantanshi ukucila apa, iyashala iyacena caba fye ukucindamika Kristu. Ifyo Paulo alesosa pano lubali, nga mucipandwa ca 11, kabili fyonse palwa kulanda palwe sonde. Atile, “Ni—ni Malaika nshi uo Ena aebele, ‘Iwe uli Mwana Wandu, buno bushiku ni nkufyala Iwe?’” Mwamona?

<sup>117</sup> Impela ye sonde, bena bakonaika. Isonde likonaika. Lelo i... Kabili ifintu fyonse ifye sonde fikonaika. Ena kuti afikata nge nsalu. Fyena fikakota, no kwalulwa, no kufumapo. ‘Lelo Imwe mukekalilila. Imwe mukekalilila umuyayaya. Iwe uli Mwana Wandu. Buno bushiku ni nkufyala Iwe, kabili tawakatale ukonaika, ukwikala ku kwalyo kwa kwa Mulopwe.’”

Cinshi ico *ukuboko kwa kulyo* cipilibula? Tacaba, Lesa alikwata ukuboko kwa kulyo uko muntu umo aikala pali kwena. *Ukuboko kwa kulyo* cipilibula “amaka no lupaka,” nakwata ulupaka pa fintu fyonse mu Mulu ne sonde. Kabili yonse Imyulu ne sonde yalengwa kuli Wene.

<sup>118</sup> Nomba, Nani uyu Mwaume umukalamba, uyu Muntu umukalamba? Kristu. Pano, Lesa muli Tata, Mwana, na Mupashi wa Mushilo, cena tacili... Cena caba fitatu, lelo Cena tacili abantu batatu. Cena maofeshi yatatu, yakwa Lesa umo.

<sup>119</sup> Ena ali Tata ukutungulula abana ba Israele. Lilya lyali li ofeshi Lyakwe, Yehoba Tata umukalamba. Kabili Ena aikele pe sonde, ukwitwa Umwana. Kabili nomba Ena ekala mu Lukuta Lwakwe, ukwitwa Mupashi wa Mushilo. Te ba Lesa batatu; Lesa umo mu ma ofeshi yatatu: Tata, Mwana, Mupashi wa Mushilo.

Abantu besha ukulenga Wene baLesu batatu abapusana, Lesa Tata. Ulya e mulandu wine, abaYuda, imwe tekuti mutale... Imwe tamwakatale ukuleta ici ku muYuda, iyo, ukutila kulya. Ena tekuti. Ena alikwata ifunde, ukutila, “Nine Lesa Umo.” Kwaba fye Lesa umo.

<sup>120</sup> Mu Africa bena babatisha mu misango itatu iyapusana: bena babatisha umuku umo pali Tata, kabili umuku umo pa Mwana, kabili umuku umo pa Mupashi wa Mushilo. Ba Apostolic Faith mission, bena babatisha imiku itatu, ukukupamika icinso, ku mfwa Yakwe. Ico bena beta Imbila nsuma Yonse ku Lulamba lwa ku Masamba, atemwa Ululamba lwa ku Kabanga, babatisha imiku itatu ubuseneme, batile Ena . . . ku kushikwa Kwakwe.

Kabili atile, “Ilyo Ena afwile, Ena awile ubukupeme.”

<sup>121</sup> Umbi atile, “Lolela. Imwe mulashika umuntu ubuseneme.” Utuntu fye utunono utwa kale utwa mibombebe, ilyo, bena bonse babili bali mucilubo; bonse babili baliluba, ukulingana na Malembo.

*Uyu e Urimu wa Tumimu. Ici cena cilecipwishisha.*

<sup>122</sup> Nomba, pano, lekeni tukwate fye icikope pali cilya no kumona ifyo—ifyo cena cilemoneka, muno bushiku. Ici cili pano, nga mulefwaya ukumona cena. Muli yonse iyi myaka nalimo amakumi yabili na fisano nabakapyunga. Nalisoma cilya. Kabili ine lyonse nalisunguka pa fya bupe mulukuta. Ni cinshi filye fyabupe? Ubusesemo, ukulandila mu ndimi, ukwilula kwa ndimi, ubusokololo bwa Bulesa, na fimbipo, fyonse filya fishila ukupitila muli Kristu.

<sup>123</sup> Nomba lolekesheni. Kristu e Mutwe wa fintu fyonse. Kabili Ena e Mutwe wa Lukuta. Kabili bushe mwalitala ukumonapo diamond ikulu? Diamond ikalamba ikulu iyo yaputulwa fye bwino, yena naikwata utupimfya utunono ukufumishiwa kuli yena, ukuputulwa ukufuma kuli yena. Cilya cilapanga diamond uwacine. Twanshi tulyo tupimfya? Diamond wa cine, umusango afumishiwamo, wene ulafwantwa; diamond uwacine, ilyo wene asangwa.

Nali mu Kimberly. Imwe, mwe bengi imwe, abo abaumfwa imwe kuti mwatola ba diamond mu musebo, cilya cishinka. Bill na ine, na Mr. Bosworth. Kateka wa migodi ya diamond ya Kimberly, ukusenda . . . Ena ali ni kafwa wandi mukulongana kulya. Kabili bena balitutwele. Kabili ukufuma fye mu . . . Bena balemba yena nalimo, owe, nalimo amafiti ikana limo ne myanda cinelubali panshi ya mushili. Yena yalafuma, ilibwe lya blue, blue umukalamba, kwati ni lilibwe lya blue ilyo mwakwata kuno. Kabili balya abekala calo, balabika yalya mafiti ikana limo ne myanda cinelubali mu mushili, ukuyembaula, ukubika umutengo pa mulu. Imwe kuti mwaya pa mumana kulya, bena balicingilila yena ba mailoshi imyanda. Ukusenda imbeketi shibili shaba galoni abe kumi, atile, no kusenda yena, umwaisula i—imisesenga, kabili nga kuti waya ku nga'nda na yena, iwe kuti waba uwacuma sana, kuti kwaba ba diamond abengi nganshi muli shena. Lelo bena balingile ukubomba no kwimba yena, ukubika umutengo pa mulu pali yena.

<sup>124</sup> Nomba, diamond, ilyo yafuma, yaba fye ikulu, ilyatelela, ilyabulungana, kwati, iciputulwa ce ngalashi. Kwalibako diamond ya blue, diamond iya fita, emerald, kabili diamond iyabengeshima, diamond iyabuta. Lelo ilyo yena yafuma... Elyo ilyo yena yapangwa no kutendeka ukuibomfya, kwalibako iciputulwa ca ilya diamond icilingile ukufumako. Kabili yena ilingile ukulufya i—ifipimfya ukufuma kuli yena. Ukufumyako ifipimfya ifinono, pantu, ilyo yena yaisa mulubuto ululesanika, nga *filya*, yena ilakwata ukwaka. Iciputulwa, ni cinshi icilenga kulyo kwaka, umusango yena yaputwilwamo. Yena ilaputulwa, ukupandaulwa, kabili elyo, ilyo yacitwa, ilakwata ukwaka. Kabili lumo luli no kuba ulubuto lwa green, ulubiye luli no kuba ulubuto lwa blue, kabili nalimo nalumbi, ulubuto lwa emerald, no lubuto lwakashika. Kabili ama lubuto ayapusana yalafuma muli yena, ngo kumoneka kwa mukolamfula. Bena beta cena, “umulilo muli diamond.”

<sup>125</sup> Nomba, cila lumo lwa yalya malubuto yemininako ifya bupe. Lelo cena cili, caba fye Kristu e Diamond. Kabili Ena Eulya Uyo uwaishile, kabili alifwantilwe, no kucenekwa, no kupumaulwa, pa kutila Ena engalangisha Umwine nakabili ngo Lubuto kwi sonde. Ena ni ulya Diamond Uwapulamo.

<sup>126</sup> Bushe imwe kuti mwaelenganya, lintu takulati kube ne sonde, ilyo takulati kube ulubuto, ilyo takulati kube ulutanda, ilyo takulaba icintu nangu cimo? Kwaliko Akafukauka Akakalamba kalefumfumuka, aka Mupashi, kabili ukufuma muli aka Akafukauka mwaishile ukutemwa kwapwililika, pantu takwali nangu cimo kuli cena ukufumamo muli cilya kano kutemwa. Nomba, ifwe, ico twita ukutemwa, ilelo, caba ukutemwa ukwapondamikwa. Lelo ilyo tukwata fye icefungo, atemwa icacepesha ica kulyo kutemwa muli ifwe, cena cilapilibula itontonkanyo lyesu lyonse.

<sup>127</sup> Elyo ukufuma mulya kwaishile umulonga naumbi, ukufuma muli aka Kafukauka akalipo, Diamond, kabili kena kaleitwa ubulungami, ubulungami bwa cine cine. Nomba, ulya e mulandu wine ifwe twakwatila amalango. Ulya e mulandu wine amafunde yalingile ukukwata ubupingushi. Ngo bupingushi tabulekonka amafunde, amafunde tayacite cisuma nangu cimo. Kabili ilyo bupingushi bwapelwe ku mafunde, ico cileta imfwa, kabili takwaba nangu umo uwingalipila ukukandwa kano Lesa Umwine. Kabili Ena alipile pa kukandwa pa mfwa yesu, no kusenda imembu shesu pali Wene, pa kutila ifwe twingaba ubulungami bwakwa Lesa muli Wene.

<sup>128</sup> Nomba, ilyo aya ma Lubuuto ayakalamba yafumine, atemwa imyengelele ikalamba iya Mupashi: ukutemwa, umutende, cilya fye ceka ecaliko, Cilya. Takwaliko ukucula. Takwaliko u—ulupato, nangula ububifi; tekuti cise ukufuma muli aka Kafukauka. Ulya ali ni Yehoba. Ulya ali ni Yehoba Lesa. Kabili

nomba, nge fyo bakasambilila wa fya bulesa beta cena, umubili uwa bumalaika wafumine muli Cilya, ico caleitwa, mu Malembo, “Logos,” Logos uyo wafumine muli Lesa. Cena cintu cakosa ukucilondolola, lelo Cena cali iciputulwa cakwa Lesa.

<sup>129</sup> Nomba, ici pano icacitike. Owe, njeleleniko. Ine—ine—ndebe fye pali ici, ici cilendeta fye palya pene apo natemwa cena. Mwamona? Logos, kabili aka Kafukauka akakalamba, aka Kafukauka aka kalamba aka Mupashi ushakwete ntendekelo atemwa mpela; uyu Mupashi ukalamba watendeke ukupanga, mukulenga, kabili Logos uyo waile ukufuma muli Wene ali Mwana wakwa Lesa. Cena cali fye imibele imoneka iyo Mupashi wakwete. Kabili Wene cali umubili wa bumalaika, ico cilepilibula umubili, kabili umubili wali ngo muntu.

<sup>130</sup> Mose alimwene Wene ilyo Wene wapitile mu...pa—pa cilibwe. Kabili ena alolekeshe pali Wene, atile, “Wene wamoneke nge numa ya muntu.”

Wene waba umusango umo wine wa mubili uo ifwe tupokelela ilyo twafwa pano. “Nge li hema lya pano nse lyaonaika, ifwe natukwata kale umo uletulolela.” Cilya cali Wene. Kabili ulya wali mubili wa bu malaika ico cali Mwana wakwa Lesa. Ulyo Mwana, ulya Logos, waishileba umubili, pantu twalibikilwe mu mubili. Kabili umubili wa bumalaika, Logos, waishileba ubuntunse, pano pakati kesu, kabili Wene tacali icintu cimbi kano icifulo cakwikalamo, pantu kalya Kafukauka konse kaikele muli Wene. Owe, bushe mulemona cena? Cilya Cena palya. Ulya ali ni Wene, ukutula, mu. . .

<sup>131</sup> Lolekesheni pano. Lekeni tupilibule nomba bwangu bwangu nomba mu baHebere, icipandwa ca 7, pakashita fye ka—kankumbu, Lesa ukuba uwasuminisha. Lekeni tumone ifyo cilemoneka pano. Abrahamu!

Ni nshita nshi tukwete isheleko? Natukwata ama miniti ikumi. Cisuma. Ifwe nga twaumfwa ici, lyena tukesapwisha cena ikakonkapo, ikakonkapo, atemwa pa Mulungu, Shikulu ngasuminisha.

<sup>132</sup> Abrahamu alebwelela ukufuma kukwipaya imfumu.

*Pantu uyu Melkesedeke, imfumu ya ku Salemu, . . .*

Nibanga abaishiba uko, nani, ifyo Salemu yali? Yerusalemu.

*. . . imfumu yaku Salemu, cilolo wakwa Lesa uwa sansabalisha, uwakumenye Abrahamu alebwela ukwipaya ishamfumu, no kumupala;*

Umfweni.

*Uo Abrahamu ayakenyeko cimo ica mwi kumi pali fyonse; ica ntanshi cena pa kwilulwa ishina lyakwe ni Mfumu ya bulungami, . . . elyo kabili ni Mfumu ya ku Salemu, e kutila, ni Mfumu ya mutende;*

*Ali uwabulwa wishi, na nyina, ne mpendwa ya bufyashi, uushaba na kutendeka kwa nshiku, nangu ni mpela ya mweo; . . .*

<sup>133</sup> Imfumu yaishile ukufuma ku Salemu, no kukumanya Abrahamu ukwisa ukufuma ku kwipayaya ishambumu. Kabili iyi Mfumu tayakwete wishi, tayakwete nyina, tayakwete ntendekelo ya nshiku atemwa impela ya Mweo. Nani uo Abrahamu akumenye? Nomba tontonkanyeni. Ena takwete wishi; Ena takwete nyina. Ena tatalile ukukwata inshita ilyo Ena atendeke, kabili Ena takatale ukukwata inshita ilyo Ena akapela, e ico ilya ine Mfumu ya Salemu ilingile ukuba iya mweo ilelo. Ameni. Mulemona cena? Cena cali ni ulyo mubili wa bumalaika ico cali Umwana wakwa Lesa. Salemu wisa? Ulya Yerusalemu uyo uwaba ku Mulu, ukutila Abrahamu, pa kuba uwapalwa, alefwaya, asangile, ukweshwa ukusanga Umusumba uo Kakula wauko kabili Kalenga ali ni Lesa. Ena aendawike mu mpapa sha mpaanga ne mpapa sha mbushi, ukuli konse, umubusu, ukululumba, kabili ena alefwaya Umusumba uo Kakula wauko kabili Kalenga ni Lesa. Kabili ena akumenye Mfumu iya ulya Salemu, ukulaika, kabili ena amulipile Wene icape kumi ica fyonse ifitapwa. Ameni. Ulya ni Wene. Owe, Muniyina Graham, ulya ali ni Wene. Ulya ali ni Wene.

Abrahamu ali mumwene Wene nakabili. Ubushiku bumo ena alikele mwi tenti. Ena alolekeshe, ukwisa pa mulu palya, kabili ena alimwene abaume batatu ukwisa.

<sup>134</sup> Namwishiba, kwalibako fye icintu cimo palwa Bwinakristu, ico ena eshiba Umupashi ilyo ena aumona Wene. Ilyo ena . . . Ena alishiba fye cena. Kwaliba fye icintu cimo ica buMupashi palwa cena. Ifintu fya bumupashi filingululwa muli buMupashi. Namwishiba. Ee, ena kuti alanda fye cena, nga ena alifyalwa mucine. “Impaanga Shandi shalishiba ishiwi Lyandi.”

<sup>135</sup> Kabili ena aishibe fye kwaliko icintu cimo. Ena alifumine panse. Atile, “Ingileni, mwe Shikulu. Ikaleni panshi. Ikaleniko pakashita akanono. Nalasenda iciputulwa ca mukate no kubika mukuboko Kwenu. Nalasamba inkasa Shenu. Tusheniko, elyo mutwalilile palwa bulendo Bwenu, pantu Imwe—imwe namwisa mukuntandalila.” Mulya mu mpanga umushimena kantu, ukusenda inshila iyakosa, inshila pamo na basulwa abanono abakwa Shikulu.

Ilyo, Loti aleikala mucuma, umwipwa kulya lubali, lelo ena aleikala mulubembu. Cilya efyo icuma icingi cileta caba lubembu.

<sup>136</sup> E ico Abrahamu alibaletete, ilyo ena ailesenda amenshi ayanono nokusamba inkasa Shabo. Ena abutukile ku mwana wa ngo'mbe, no kusenda umwana wa ngo'mbe uwaina mu mukuni, no kwipayaya wena; ukuipela ku mubomfi, ukufundula. Kabili atile, “Sarah, kasa ubunga bobo.”

Mwalishiba ifyo ukukasa, kwaba, cipilibula. Namwishiba, ba mayo balekwata icakale, icapala ngo lunyungo, bena bakwete mu—mu mpakwilo yabunga. Bushe mwalitala ukumona imo iya yena ne cakunyungilako? Kabili imwe mwalikwete ulunyungo mulya, mwanfungile ubunga, namwishiba; kabili ukuba icafina nga *filya*, no kunyunga bwena bonse, nga *filya*. Nalimona ba mayo ukucicita, inshita ishingiri, ulunyungo, lwalikwata icintu icinono ica shinguluka ico cakwata waya iyatupunda pali yena. Bena kuti babula bulyo bunga no kubunyunga nga *filya*, namwishiba, no kupampansha yena uku no ku, nga *filya*. Elyo ukusenda ulunyungo no kulusunkanya, nga *filya*, ukubufumya bonse. Kabili lilya elyo ifwe tulingile ukuya kulya no kupelesha ubunga bwesu ku cigayo icisokola icakale; kabili iciunda icikulu icakale, namwishiba, icafina, capangile umukate uwine wine uwa ngano. Imwe kuti mwaputula imbao akasuba konse pali cena.

<sup>137</sup> E ico lyena, atile, “kasa ubunga bumo, bwangu bwangu. Kabili panga ifipapatu fimo apa pene mucitofu, bwangu bwangu.” Kabili bakamine ingo'mbe no kukwata umukaka umo. Kabili balibulile, ukukumbawila wene, no kufumyako ishiba lyasuka. Kabili elyo balile no kwipayaya umwana wa ngo'mbe no kusenda inama imo, kabili balisalwile inama. Asendele ishiba ilibishi, umukate wa ngano, kabili bena babulile ishiba limo ilyasuka ukubika pa fipapatu ifyakaba. Owe, cilya cisuma nganshi. Kabili bena bashingile yonse palya. Kabili ena alibulile, nokupela yena kuli aba Baume batatu.

<sup>138</sup> Kabili ilyo Bena balelya, Bena balitwalilile ukulolekesha ukulola ku Sodoma. Kabili panuma yakashita, Bena balimine no kutendeka ukulaya. Kabili atile, Abrahamu, atile, “Imwe tamwacifise kuli ine.”

<sup>139</sup> “Ine teti mfise cena kuli iwe co ndi no kucita. Ine ndeya kulya lubali. Imembu sha Sodomu na shisa mu matwi Yandi.”

Umwaume ali ni nani? Ulukungu pa fya kufwala Fyakwe fyonse, kabili naikala kulya ukulalya umunofu wa mwana wa ngo'mbe, no kulanwa umukaka wa ngo'mbe, kabili ukulalya ifipapatu fimo ifya mukate wa ngano, kabili ne shiba limo ilyasuka. Nani uyu Muntu umweni? Babili, atemwa batatu aba Bena, na bekala kulya. Ulukungu pafya kufwala Fyakwe fyonse. Owe, ee, “Ifwe tufumine ku Calo cakutali.” Ee, ukutali nganshi. Kabili e ico Atile. . . Cisuma, Bena bali ni Bani?

<sup>140</sup> Atile, “Ine tekuti mfise kuli Abrahamu, pa kumona ukutali ena ni mpyani ye sonde.” Ameni. “Ine ndasokolola inkama Shandi,” amashiwi yambi, “kuli abo abali mpyani ye sonde.” Kulya eko Lukuta lulingile ukuba ilelo. Cilya cishinda. Ukukwata inkama shakwa Lesa, ukwishiba ifya kuisunga mwebene, no kubomba, kabili ne fya kucita, kabili umusango



wakwendelamo, no musango wakwikalilamo. Ifwe tuli mpyani ye sonde. Cisuma. Ena alasokolola Cena, kuli imwe, pantu Ena takafise nangu cimo. Ulya e mulandu wine tulolekesha ifi fintu ukufikilishiwa.

Isonde ukusosa, “Owe, lilya libumba lya fulungana.” Lekeni bena basose cena. Impyani ye sonde yalishiba ifi fintu. [Tapali kantu pali tepu—Ka.]

. . . *pantu bena baketwa abana bakwa Lesa.*

*Balishuka* abo abali *abafuka: pantu bakakwate calo.*

Ena alalenga inkama Shakwe ukwishibikwa kuli bena, alasokolola Shena kuli bena, ukubalangisha bena ifyakucita kabili umusango wakwikalilamo, ukukana ifintu fye sonde; ukwenda aba bulesa kabili ukwikala aba bulesa, muli cino calo ica nomba, ukulaenda pamo na Wene. Lekeni isonde lisose ifyo lilefwaya ukusosa.

<sup>141</sup> E ico Atile, “Ine teti mfise iyi nkama kuli Abrahamu, pantu, ukumona ena ni mpyani ye sonde. Lelo,” Atile, “Ndeya kulya kukonaula Sodoma. Ndeya kulya.”

<sup>142</sup> “Ni cinshi ico muli no kucita, Shikulu? Ni kwisa Imwe mwafuma? Conse ici ni pali cinshi?”

<sup>143</sup> Ukwisa sanga, Atile, “Kabili icintu na cimbi, Abrahamu, iwe walilolela imyaka amakumi yabili nafisano pali ubu bulayo nakupele. Iwe wali teyanya utwakufwala utunono tonse, ba-banapini kabili ne fintu fyonse, pali aka kanya, imyaka amakumi yabili na fisano iyapitapo. Iwe ucili ulelololela pali Ine. Nomba ndi nokukutandalila, palya pene fye pa nshita ya bumi, ukulingana, inshita ya bumi, umweshi uleisa nkaba nobe.”

<sup>144</sup> Kabili Sarah, kunuma mwi tenti. Kabili uyu Mwaume alinenuma Yakwe ukufutatila kwi tenti, ukulanda kuli Abrahamu, nge *fi*. Kabili Sarah aliile, “Huh!”

<sup>145</sup> Atile, “Ni cinshi icilengele Sarah ukuseka?” Ho-ho-ho! Inga palwa cilya? Cilya cali ukubuka kumo, bushe tacali? “Ni cinshi icalengele Sarah ukuseka?”

Sarah atile, “Iyo. Nshisekele.”

<sup>146</sup> Atile, “Owe, ee, wacicita.” Ena ali no mwenso. Ena aletutuma. Ali ni nani Ulya, ukwishiba ifyo ena alecita kunuma mwi tenti? Ulya aba Ulya Lesa umo wine uyo uuli na ifwe ilelo. Umo Wine. Ena alishiba conse palwa cena. Mwamona? Ena asokolola fye cena ngefyo mukwete ukukabila. Mwamona?

<sup>147</sup> “Nicinshi ico ulesekapo?” Mwamona, inuma Yakwe yafutatwila kuli cena. Baibeles yasosa ukutula, ukutula, “Inuma Yakwe yafutatwile kwi hema.” Lelo, alishibe cena. “Ena ni cinshi, kunuma kulya, ukucita *ici*, mulemona?”

E ico, Atile, “ndi no kukutandalila.”

148 Nani uyu Muntu umweni? Namwishiba ico cacitike? Ena afuminepo fye palya no kuluba. Kabili Baibele itila ukuti Ulya ali ni Lesa Impalume, Yehoba, kalya Kafukauka akakalamba, ulyo mubili uwa buMalaika, ulya Logos.

149 Umo kashimikila atile kuli ine, inshita imo akale, atile, “Munyina Branham, iwe tekuti mucine utontonkanye ukutila ulya ali ni Lesa, bushe kuti wacita?”

150 Natile, “Baibele itila Ena ali ni Lesa, Elohim.” Icili, Ena ali ni Lesa Impalume, El Shaddai, cilya cishinka, Kapela wa Maka, Uwikusha. Ameni.

151 Owe, ndeumfwa bukapepa! Tontonkanyeni pali cena, pano, nge fyo Ena ali nombamba. Nalamulangisha ifyo Nani Ena uli pano, lyena muli no kumona Uo Umwana ali. Ulya ali ni Yesu, ilyo Ena talakwata Ishina lya buntu, “Yesu.”

152 Baliminine kulya pa kafukauka bulya bushiku. Kabili bena bonse balenwa, namwishiba, kabili, “Pakukwata amenshi mumatololo,” kabili ne fintu nga filya. Atile, “Bena balelya mana.” Atile, atile, “Bashifwe balile mana mumatololo, pamyaka amakumi yane.”

153 Atile, “Kabili bena bali, cila umu, balifwa.” Atile, “Nine Mukate wa Mweo uyo wafuma kuli Lesa, ukufuma ku Mulu. Uyo ulya uyu Mukate takatale ukufwa.”

154 Batile, “Cisuma, bashifwe banwine ukufuma ku Mupashi, ukufuma ku Cilibwe ca buMupashi ico cali mu matololo, ico cabakonkele.”

155 Atile, “Nine cilya Cilibwe.” Ubukata! Yohane Washila, icipandwa ca 6.

“Mulandunshi,” bena batile, “ni cinshi?”

“Ee. Cilya cishinka.”

156 “Mulandunshi,” atile, “Imwe muli..Imwe tamuli ne myaka yakufyalwa amakumi yasano.” Mucine, umulimo Wakwe walengele Wene ukumoneka panono umukote, lelo Ena ali fye amakumi yatatu. Atile, “Imwe muli muntu ushicilile pa myaka ya kufyalwa amakumi yasano, kabili Imwe mwaitila Imwe mwalimumona Abrahamu, uyo wafwile nacinekonse konse atemwa imyaka imyanda pabula? Ifwe natwishiba nombamba ukutila Iwe uli ciwa.”

157 Atile, “Iyo Abrahamu talati, NINE.” Ulya Ali palya. Nani uyo wali NINE? Ishina lya muyayaya ku nkulo shonse. Ulya ali ni...ilya Ntumba ya Mulilo mu cimpusa icaleaka, “NINE NINE.” Ulya Ali palya, ulyo mubili wa buMalaika wakumenye apa, ukwitwa Umwana wakwa Lesa, Nine, ulya Yehoba.

158 Thomas atile, “Shikulu, tulangisheni Shinwe. Cena cili no kutwikusha.”

159 Atile, “Naba nshita itali nganshi na imwe, imwe tamwanjishiba Ine?” Atile, “Ilyo mwamona Ine, mwamona na Tata. Cinshi ulesosela, “Tulangisheni, Imwe, Tata”? Ine na Tata twaba Umo. Tata ekala muli Ine. Ndi fye ihema ilileitwa Umwana. Tata ekala muli Ine. Te Ine uyo ubomba imilimo, ni Tata uwikala muli Ine. Ena alabomba imilimo, te Ine.”

160 Nomba, ukwiminina kunuma kulya, nakabili, Mose ali mumwene Wene, iciputulwa canuma ica Wene, atile, “Camoneke nge numa ya muntu,” Logos uyo wafumine muli Lesa.

161 Lyena ni cinshi icacitike? Uyu ali ni Lesa. Kabili umulandu ena aishileba ukufuma kuli Logos ukwisa ku mubili. . . Cinshi? Musango nshi imwe. . . Ni cinshi icacitike kuli cilya? Ba miniti ikumi ilyo takulaba cilya, Ena ali i. . . Ena ali ni Logos. Lelo ni cinshi ico Ena acitile? Ena aishilesenda fye. . .

162 Nomba, imibili yesu yapangwa ukufuma ku fya kubomfya ifyapusana ikumi limo na mutanda ifye sonde. Ifwe twalishiba cilya. Wene wapangwa ukufuma kuli potassh, kabili—kabili na—kabili kashamu inono, kabili—kabili petroliamu, no lubuto lwa kosimiki, na ba atomu, kabili na fimbipo. Fyonse uku bikwa pamo, kabili fipanga uyu mubili, ukwisa ukufuma mulukungu lwa mushili. Imwe mulalya ifyakulya. Ilyo mulelya ifyakulya, filya fyalukila mu. . . ukufuma mulukungu, kabili cena cifumina mulukungu, kabili cena fye—cena citwalilila fye ukulaya. Umubili wenu, ukulingana fye nge fyo umubili wenu, tawapusana ukufuma kuli kabalwe, napamo ukufuma ku ngo'mbe, napamo icintu icili conse icashala. Cena cicili fye umubili.

163 Kabili, umulumendo, ulacindamika umubili obe; lelo ulya mupashi walikwata umweo mulya, munyinane. Cilya cishinka. Lelo umubili obe waba fye ulukungu lwa mushili, nge nama. Umubili wenu taupusene ukucila inama. Kabili nga mulekwatila ulukumbwa umubili ne cintu ico mulemona, ukukwata ulunkumbwa pa banakashi, ukukwata ulunkumbwa pali ifi fintu ifya pusana, cena cicili ni nama. Cilya cinshika. Cilya cishinka. Imwe tamulingile ukucicita. Umupashi wakwa Lesa uli no kumutungulula imwe no kumubika imwe apasansama ukucila cilya. Cilya cishinka nganshi.

164 Nomba, kabili pano, uyu mubili wa buMalaika ukalamba ukwiminina palya. Cinshi? Ulya Yehoba Lesa umukalamba, namwishiba ifyo Ena asosele? Ena ailefye no kusenda ukwisusha ulupi ba atomu, asendele ulubuuto ulunono, no kwitila muli wene nge *fi*, aile, “Whew,” umubili, no kutampwila fye muli wene. Epela fye.

165 Atile, “Isa kuno, Gabriele,” ulya Malaika umukalamba. Aile, “Whew.” “Tampwila muli cilya.”

166 “Isa kuno, Mikaele,” Malaika kulubali Lwakwe ulwa ku kulyo. “Whew.” Pali i. . . “Iwe tampwila muli *ulya*.”

167 Lesa, na baMalaika babili, baendele pano lubali mu mubili wa buntu, no kunwa umukaka ukufuma ku ngo'mbe, ukulya ishiba ilyasuka ukufuma kumukaka, kabili ukulya umukate umo uwangano, kabili ukulya umunofu wa mwana wa ngo'mbe. Ba Malaika babili na Lesa. Baibele eflyo isosa. Ulya ni Melkesedeke, uo Abrahamu akumenye, ukwisa ukufuma ku kwipaya ishambumu. Ulya e Mwana wakwa Lesa.

168 Kabiye pantanishi, muno mu baHebere, ica 7, itila, "Lelo alengelwe mubutantiko ubwapalana no Mwana wakwa Lesa." Ulya ali palya. Alengele fintu fyonse kuli Wene. Kabili Ena aendele fye kunse kulya, kabili apilibwile fye lulyo lukungu ukulubwesha kulukungu nakabili, no kutampwila fye ukubwelela muBukata."

169 Kabili ba Malaika, lilya line fye elyo Bena bapokolwele Loti na Muka Loti, kabili wene alitwalilile ukulolekesha kunuma. Atile, alibebele ukukana cicita nakabili. Kabili bena balitampwile ukubwelelamo mukati mu—mu Mulola wakwa Lesa.

170 Nomba, ifyo lyaba isubilo ilikalamba twakwata, ici Citetekelo cikalamba ico tubombela muno bushiku! Lesa uwa mweo, Yehoba, Ntumba ya Mulilo, ali naifwe. Aleilangisha Umwine mu maka, na mu milimo, no kucindamika. Lekeni bena basende Icikope ica Wene, Yehoba umo wine. Umwana wakwa Lesa uyo waishile ukufuma kuli Lesa, abwelelemo kuli Lesa, kabili ekala mu Lukuta Lwakwe umuyayaya. Ulya Ali palya.

171 Ena alikwata amashina yesu mwi Buku Lyakwe, no mulapo uwalapwa pa Mwine, pantu takwaba umo uwapulishamo Ena engalapilapo, ukutila Ena akatubusha mubushiku bwakulekelesha. "Uyo ulya Umubili Wandi, nokunwa Umulopa Wandi, nakwata Umweo wa Muyayaya, kabili nka mubusha Wene pa bushiku bwakulekelesha. Uyo wisa kuli Ine, nshakamutamfye nakalya. Uyo umfwa Icebo Candi, no kucetekela pali Wene uyo wa Ntumine, nakwata Umweo wa muyayaya, kabili takatale ukwisa mukwebaulwa, lelo nafuma mumfwa aingila mu Mweo."

172 Ulya Umo wine kuti aisa fye no kusenda ukwisusha mulupi kashamu na potashi, ukuya, "Whew," kabili mwacimone co nakabili. Kabili ishina lyandi lili mwi Buku Lyakwe. Owe! Owe! Owe! Ni cinshi ico ndesakamana ifyo amapeya yandi yalewa, umusango ndekotelamo? Mucine iyo. Tapali icakusakamikwa nangu panono.

173 Munyina Mike, bumo muli ishi nshiku, umutima obe upalwe, munyina, ilyo ilye ntandala ikalamba ikesa, cilye ciunda, kabili ulya Yosefe akesaisa. Aleluya! Ena akasosa, "Mwe bana!" "Whew." Palya imwe mukaba, abapangwa mucipasho Cakwe; abacaice umuyayaya, icimo cabukote naciya; amalwele, amafya, ubulanda na fipwa. Ubukata bube kuli Lesa uwa mweo!

<sup>174</sup> Ulya Eo Ena alelandilamo, ilelo, Umwana Wakwe. “Munshita sha kale ne fyakaniko ifyalekana Ena alandile ukupitila muli kasesema, lelo muli buno bushiku bwakulekelesha ukupitila mu Mwana Wakwe, Kristu Yesu.” Ena alalanda ku mutima wa muntu uuli onse uo Ena aita. Nga imwe mwalitala ukumfwa Ishiwi Lyakwe atemwa ukumfwa Wene ukukonkonsha pa mutima wenu, napapata mwiesha ukucikanya Cena.

Natupepe.

<sup>175</sup> Shifwe uwa mu Mulu, muno bushiku, nge fyo tuli abansansa nganshi ukwishiba, pakwisula kwa iyi Nkalata ya baHebere, ifyo Paulo aile ukubwelela fye mu Mbila nsuma. Ena tekuti asende fye cena pafya kumfwa fye ifyalandwa atemwa pa kwishiba kumo. Ena alefwaya ifwe ukwishiba ico cali Icine. Kabili ena alibwelelemo mu Mbila nsuma, kabili ena...ukubwelela mu Cipingo ca Kale, Imbila nsuma iyo yashimikilwe kuli bena. Kabili alimwene, ukupitila mu Cipingo ca Kale, mulya, fyonse ifishingwa ne fipasho. Ulya e mulandu wine tukwatile ili Buku ilikalamba ilya ba Hebere muno bushiku. Kabili ifwe tulemona Lyena, Shikulu, kabili ifwe twalitemwa Lyena. Kabili ukupita mu nshita, Lyena lyalyocewa, Lyena lyalisalanganishiwa, Lyena lyalyeshiwa ukulifumyapo, lelo Lyena lileya fye cimo cine. Pantu Imwe mwalisosa, “Imyulu ne sonde fikapita, lelo Ifyebo Fyandi tafyakapite.”

<sup>176</sup> Lyena umusenshi kuti asosa, “Cisuma, mwatile, ‘Paulo alembele ici.’” Te Paulo, lelo Lesa uyo wali muli Paulo; cilye Cibumbwa icilenga ico cali mukati ka kwa Paulo.

<sup>177</sup> Kwati fye filya cali muli Dabidi, ilyo asosele, “Nshakashe uwa Mushilo Wandi ukumona ububole, nangula Nkasha umweo Wakwe mumbo.” Kabili Umwana wakwa Lesa asendele filye Fyebo ukufuma kuli ulya kasesema, nokuya fye mukati ka kumbo. Kabili atile, “Onauleni ili hema, kabili Nkalimya Lyena mu nshiku shitatu.” Kabili Ena alicicitile, pantu Icebo cakwa Lesa teti cifilwe. Iciputulwa cimo tekuti cifilwe. Ifyo tuletasha Lesa pali ci, uyu Urimu wa Tumimu umukalamba, kabili ukwishiba ukutila ukwishiba kwesu muno bushiku, Shikulu, kulebyashisha pali iyi Baibele pano! Ifwe twalifyalwa libili, twalikwata Mupashi wa Mushilo.

<sup>178</sup> Lesa umutemwikwa, nga kuliko umwaume atemwa umwanakashi mukati muno muno bushiku, umulumendo atemwa umukashana, uyo ushatala ukumonapo ici, musango nshi bengabushiwa nga tamuli Umweo mulya? Owe, bena batila, “Nalikwata Umweo.”

<sup>179</sup> Lelo Baibele itila, “Uyo wikala mu mangalo alifwa ilyo acili no mweo.” Mwatila mwalikwata Umweo, lelo imwe mwalifwa. “Iwe utila,” eflyo Baibele isosa, “ukutila iwe

naukwata umweo, lelo iwe walifwa. Iwe utila uli uwacuma kabili taulekabila kantu nangu kamo; lelo tawaishiba ukutila iwe uuli uwankumbabulili, kabili umubusu, kabili ubwamba, kabili mpofu, kabili tawacishiba cena.” Kabili ilya emibele ya nkuta muno bushiku, Shikulu. Ifyo bena balufya ifi fintu ifikalamba, ifintu ifya bunonshi.

Ukwishiba ukutila Yehoba Lesa umukalamba, Uyo uwingaleta fye kuli. . . Atile, “Ndeteleni ilyo isabi ilinono.” Ena abulile isabi uku—ukucite cintu cimo nalyena. Ukulangisha, ukutila ukubuka kwali no kuba icintu cimo, kucitapo icintu cimo na cena. Ena tapangile fye isabi, lelo ena apangile isabi ilyaipikwa; Ena aipike umukate. Kabili Ena alishishe amakana yasano ne sabi ilinono lisano, umukate unono ne sabi libili. Mwe Shikulu, cena cali mu minwe Yakwe, kabili Ena ali ni Kalenga. Lelo Ena alingile ukukwata icintu cimo mukuboko Kwakwe.

Lesu, lekeni tuibike fwebene mu minwe Yakwe, muno bushiku, nokusosa, “Mwe Lesu, nsendeni nge fyo ndi. Kabili ilyo impela ya bumi bwandi ili pano, lekeni nkaye ne lisubilo ilyo lyali muli ine, ukwishiba ukutila nalifyalwa libili, kabili Umupashi Wenu naupela bukambone kuli ine, no kupela ubunte no mupashi wandi, ukutila ine ndi Mwana Wenu mwaume, atemwa umwana Wenu Umwanakashi.” Kabili pa bushiku bwakulekesha, Imwe mukabemya. Peleni cena, Tata.

<sup>180</sup> Kabili ilyo tuli ne mitwe yesu iyakontamikwa, bushe kuti kwabako umo uwingemya ukuboko kwenu, ukusosa, “Njibukisha, Munyina Branham, mwi pepo. Ndefwaya Lesu ukunjishiba ine ilyo. . . ilyo nshilafuma pali ili sonde, ukutila Ena ali no kunjishiba nganshi icakutila Ena ali no kwita ishina lyandi. Ndi no kwasuka.” Shikulu akupale we mwana. Lesu akupale, na iwe; na iwe, na mayo. Umuntu umo na umbi? Imya fye ukuboko kobe. Sosa, “Mpepelako Munyina Brnaham.” Cilya eco tuli no kucita. Lesu akupale, na mayo wacaice. Cilya cisuma.

<sup>181</sup> Nomba, ilyo mutwe wenu uli uwakontamikwa, mulepepa, nalaimba vesi ya ulu lwimbo.

Mwitemwa icuma ce sonde,  
Ico cibola bwangu,  
Shintilila pa fintu fya Muyayaya,  
Ifishakapite yo.

Ikato kuboko kwa kwa Lesu.  
Ikato kuboko kwa kwa Lesu.  
Shintilila pa fintu fya Muyayaya,  
Ikato kuboko kwa kwa Lesu.

<sup>182</sup> Ilyo wene alelisha nomba, kabili no mutwe wenu uwakontamikwa, bushe kuti mwaimya fye ukuboko kwenu, ukusosa, “Ee, Shikulu, uku pano ukwandi”? Ni cinshi cena cili

nokucita? Cena cili nokulangisha umupashi wenu, muli imwe, wacikwata ukusala. “Ndefwaya ukuboko kwenu, Shikulu.” Lesa akupale, mukashana umunono. “Nalaimya ukuboko kwandi.” Lesa akupale, mukashana umunono, apa lubali. Cilya cisuma, mutemwikwa. Lesa, namwishiba, ali uwansansa ukumumona imwe ukucita cilya. “Lekeni abana abanono bese kuli ine.”

<sup>183</sup> “Ndefwaya, Lesa, Imwe ukwikatilila ukuboko kwandi. Kabili pali bulya bushiku, ndefwaya ukuba mukuboko Kwenu; icakutula, ilyo Imwe muketa, ine nkesa.” Ee, nge fyo Lasaro acitile. Lesa akupale, nkashi.

Ilyo bulendo bwesu bwapwa,  
Nga tuli bacine kuli Lesa,  
Isuma mu Bukata inga'nda yesu,  
Myeo shesu shikaimona.

Ni cinshi ico muli nokucita nomba, lyena?

Ikato kuboko kwa kwa Lesa.  
Ikato kuboko kwa kwa Lesa,  
Shintilila pa fintu fya Muyayaya,  
Ikato kuboko kwa kwa Lesa.

<sup>184</sup> Shifwe uwa mu Mulu, amaboko ayengi nayemishiwa, muli uku kulongana ukunono, muno bushiku, bena balefwaya ukwikatilila, muno bushiku, Ukwenu ukushipilibuka, ukuboko kwa Muyayaya. Ukwishiba ukutula ico cakonkomwena kuli Imwe. . . Imwe mwatile, “Ine. . . Bonse abo Tata Ampela bakesa kuli Ine, kabili takuli nangu umo uwabena ukaluba. Kabili nkabemya pa bushiku bwakulekelesha. Tabakatale ukunaika. Tabakatale ukwisa kubupingushi, lelo nakwata Umuyayaya, Umweo wa Muyayaya.” Kabili kwaba fye Umweo wa Muyayaya umo. Ulya ufuma kuli Lesa, Eka. Cena ni Lesa. Kabili ifwe tulaba iciputulwa cakwa Lesa, icakutula ifwe tuli bana baume na bana banakashi bakwa Lesa. Ilyo tukwete Umupashi wakwa Lesa muli ifwe, ifwe tutontonkanya nga Lesa. Ifwe tutontonkanya pa bulungami no mushilo, kabili ifwe tulesha ukwikala ukutemuna Wene.

<sup>185</sup> Peleni, Shikulu, ukutula ulyo musango wa Mweo uli no kwingila mu muntu uuli onse uyo wacimya ukuboko kwabo. Kabili balya abaciba no kwimya amaboko yabo, kabili tabacitile, ndepepa ukutula Imwe mukaba pamo na bena. Peleni cena, Tata. Kabili ilyo bulendo bwapwa, ubumi bwapwishiwa, lekeni tukengile mu mutende pali bulya bushiku, pamo na Wene, uko ifwe tatwakakote, tatwakatale ukulwala, takwakabe ubwafya nangu bumo. Mpaka lilya, tusungeni abasangalala kabili abansansa, ukulumbanya Wene, pantu twalombela cena mwi Shina Lyakwe. Ameni.

<sup>186</sup> Imwe bonse mwe bacetekela, nomba, lekeni fye twimye amaboko yesu no kwimba ilya kolasi.

Ikato kuboko kwa kwa Lesa.  
 Ikato kuboko kwa kwa Lesa.  
 Shintilila pa fintu fya Muyayaya,  
 Ikato kuboko kwa kwa Lesa.

Nomba lekeni tungwi'ngwite lwena. [Munyina Branham atendeka ukungwi'ngwinta *Ikato Kuboko Kwa kwa Lesa Ukushaluka*—Ka.]

<sup>187</sup> Ilyo mulecita cilya, uo mupalamine nankwe; musose, “Les a akupale, weupalamine.” Poshanyeni mu maboko no muntu umo uwikele mupepi na imwe. “Les a amupale.” Ku mbali shonse shibili nomba. Kumbali shonse shibili, poshanyeni mu minwe. “Les a akupale, we upaleme. Les a abe na iwe.” Shintilileni pa fintu fya Muyayaya.

Doc, ninjishiba cena cili kulya, munyina. Ninjishiba iwe eko wali kulya, Munyina Neville, kale sana.

Ilyo bulendo bwapwa,  
 Cili no kucitika bumo muli ishi nshiku.  
 Nga tuli bacine kuli Lesa,  
 Tuli no kumona Munyina Seward kulya.  
 Isuma kabili isuma, mu Bukata inga'nda  
 yenu,  
 Myeo shesu shikaimona.  
 Ikato kuboko kwa kwa Lesa.  
 Nalitemwa ukushinshimu, panuma ya mbila.  
 Ikato kubokoko kwa kwa Lesa.  
 Shintilila pa fintu fya Muyayaya,  
 Ikato kuboko kwa kwa Lesa.  
 Nshita ileya bwangu,  
 Tapali icikeminina pe sonde,  
 Shintilila pa fintu fya Muyayaya,  
 Ikato . . .

Lekeni tukwate ukumona Wene, ulya Umo ushimoneka mukati kesu nomba, kabili tushinshimune fye Wene nomba ilyo tuleimba.

Ikato kuboko kwa kwa Lesa.  
 Ikato kuboko kwa kwa Lesa.  
 Shintilila pa fintu fya Muyayaya,  
 Ikato kuboko kwa kwa Lesa.  
 Umutende! Umutende! Usuma umutende,  
 Mushinshimuneni fye Wene nomba.  
 Ukwika . . .  
 Imbila naipwa. Cena kushishimuna.  
 Wamyeni imipashi yesu umuyayaya, ndepepa,  
 Mukutemwa ukukalamba ukwashika.



Sambeni fye muli Wene.

Umutende! Umutende! Umutende  
uwawamisha,  
Ukwika ukufuma . . .

Kalya Kafukauka akakalamba, Kena kaleisuka.

. . . pa mulu;  
Wamyeni imipashi yesu umuyayaya, ndepepa,  
Mukutemwa kukalamba ukwashika.

Bushe cilya tacilecita ifintu fimo?

Umutende uwawamisha,  
Ukwika ukufuma ku Mulu kuli Tata;  
Wamyeni imipashi yesu umuyayaya ndepepa,  
Mukutemwa ukukalamba ukwashika.

Bushe kuliko icintu cimo palwa Cena, icanonka fye kabili icisuma?


<sup>188</sup> Kabili ndesunguka nga kuliko umuntu umulwele ulefwaya ukusubwa no kupepelwa. Nga eko ali, sangeni fye icifulo cenu. Uyu e namayo mucicinga palya? Mulekeni fye abe. Nalaisa, mukumupepela. Wene talingile ukwima ukufuma pa cipuna. Umbi? Cisuma.

Owe, bushe tamwatemwa fye ici ciputulwa cakulongana? Nibanga abaleumfwa, abeshibe fye ukutila Umulola wakwa Lesa uli muno? Cilya eco nandapo. Ulya umu wine. . . Imwe muleumfwa fye kwati. . . Nibanga abaleumfwa kwati imwe kuti mwabilikisha fye? Nomba lekeni fye tumone. Kumfwa fye kwati icintu cimo, imwe kuti mwacita, abalefwaya ukubilikisha. Mwamona?

Cena mutende! Mutende! Mutende  
uwawamisha,  
Ukwika ukufuma kuli Tata ku Mulu;  
Wamyeni imipashi yesu umuyayaya, ndepepa,  
Mukutemwa ukukalamba kwashika.

Balikileni pali ine,

<sup>189</sup> Ilyo ifwe tuli mukushinshimuna, ifwe twalasuba abalwele nomba, no kubapepelela. Bushe tawaise fye ulu lubali, na mayo?

<sup>190</sup> Cinshi ico ici cilepilibula? “Ipepo lya citetekelo likapususha umulwele.” Umuntu onse mwipepo nomba, ngwi’ngwinteni fye lulyo lwimbo. Tontonkanyeni pali Yesu ukundapa abalwele. Musubeni mumafuta. 

*IBUKU LYA ABANEHERE*

Ishi Mbila ikumi limo na cimo na Munyina William Marrion Branham shaletelwe ukufuma mu Ogasiti 21 ukufika Septemba 22, 1957, pa Branham Tabernacle mu Jeffersonville, Indiana, U.S.A. Shafumishiwa muli magnetic tepu uwaambulwa no kupulintwa mu Cingeleshi ukwabula ukulundamo. Uku ukwilulwa kwa mu Cibemba kwalembelwe no kupelwa na ba Voice Of God Recordings.

BEMBA

©2006 VGR, ALL RIGHTS RESERVED

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)

## Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)